




مکاروند

یہ قرآن کی

حکمتیار

بسم الله الرحمن الرحيم

سريزه

د مرگ او ژوند په هکله د انسان تصور او اعتقاد او د ده په کړو وړو باندي د دې اعتقاد اغېز، يوه له هغو مهمو مسائلو څخه ده چي په قرآن کي په ژوره او پراخه توگه څېړل شوې. د قرآن په گڼ شمېر آيتونو کي به وگورئ چي د مرگ او ژوند په هکله نه يوازې تفصيلي بحث شوی بلکهي پدې اړه د انسان د اعتقاد څرنگوالی د ده د ايمان يا کفر نښه گڼل شوې. د دې آيتونو په رڼا کي به پوه شئ چي يو مسلمان بايد مرگ او ژوند

ته په کومه سترگه وگوري او پدې هکله لده نه د ايمان غوښتني
خه دي. او د مرگ ژوند په هکله کومه انگېرنه او عقیده ئې د
ايمان منافي او د کفر نښه ده.

د قرآن له نظره دا د مرگ ژوند په هکله د انسان عقیده ده
چي يا لده نه داسي سرتېری مجاهد جوړ کړي چي له الله نه پرته
هیچا ته سر نه ټیتوي او يا يو داسي ډارن او جبون انسان چي د
مرگ له وېري هر سپکاوي او ذلت ته غاړه ږدي او د هر طاغوت
په وړاندي سر ټیتوي.

زما د ايمان او عقیدې وروڼو او خویندو! آیا ستاسو په
ژوند کي کله داسي واقع شوي چي له ډېر خطرناک حالت او
سختو گواښونو سره مخامخ شوي یاست، ژوند مو په خطر کي
لوېدلی، له هري گونې نه تهدید شوي یی، دښمن له هري خوا
محاصره کړي یاست او هره شیبه مو په مرگ تهدیدوي؟ که په
همداسي سخت او له وېري ډک حالت کي ستاسو په زړه کي دا
خبره راگرځېدلې وي چي د مرگ پرېکړه د خدای له لوري کېږي،
نېټه ئې له مخکي نه ټاکل شوې، نه ئې څوک نېټه بدلولی شي او
نه ځای او په زړه کي مو د همدې خبري په راگرځېدو سره د وېري

او خوف حالت په ډاډ او اطمئن بدل شوی. او که پدې حالت کي تا يا ستا کوم ملگري ته څه تاوان دررسېدلی نو تا ويلي وي چي دا ټول د الله له لوري وو، د خپل رب په پرېکړي راضي يم او خپل تقدير ته تسليم، نو دا په قرآن ستاسو د رښتوني ايمان او د مرگ، ژوند او مصيبتونو په هکله ستا د سمې او سالمې عقيدې نښه ده. خو که د دې په ځای په تا کي هومره وېره راولاړه شوې وي چي خدای دي هېر کړی، د مرگ ژوند واک او اختيار دي له الله نه پرته د بل په لاس کي گڼلی، په مصيبتونو دي هومره وير کړی چي په الهي تقدير رضايت او قناعت درنه هېر شوی، ستا عزم ئې سست کړی، ستا جذبات ئې مړاوي کړي او ستا اميدواري ئې په یأس او نااميدۍ بدله کړې، نو پوه شه چي د مرگ ژوند په هکله ستا عقیده هغه نده چي قرآن ئې غوښتنه کوي او پدې سره تا د قرآن د ټولو هغو لارښوونو خلاف عمل کړی چي په صريح الفاظو او مکرره توگه ئې ستا مخي ته ايښي.

راشی د ځينو دغو آيتونو په وړاندي لږ توقف وکړو او پدې دقيق الهي ميزان کي په الله او د ده په کتاب خپل ايمان وتلو او وگورو چي تر ننه موږ د مرگ ژوند په هکله همداسي

فکر کولو چي قرآن ئې غوښتنه کوي او که د دې غوښتنې
خلاف.

اللهم ارنا الحق حقاً وارزقنا اتباعه
وارنا الباطل باطلاً وارزقنا اجتنابه

اللَّهُ الَّذِي خَلَقَكُمْ ثُمَّ رَزَقَكُمْ ثُمَّ
يُمِيتُكُمْ ثُمَّ يُحْيِيكُمْ هَلْ مِنْ شُرَكَائِكُمْ
مَنْ يَفْعَلُ مِنْ ذَلِكَ شَيْءٌ سُبْحَنَهُ
وَتَعَالَى عَمَّا يُشْرِكُونَ*

الروم: ۴۰

الله همغه ذات دی چي تاسو ئې پیدا
کړی، بیا ئې روزي درکړه، بیا مو وژني او
بیا مو بیرته راژوندي کوي، آیا ستاسو په
شریک گړځولو معبودانو کي داسي څوک
شته چي لدغو څخه کوم څه وکړی شي؟
پاکي او لوړوالی ده لره دي، د دوی له

ستاسو
پیدا یښت،
رزق، مرگ
او ژوند
یواځې د
خدای له
لوري دی
پدی کي
هیڅوک له
خدای سره
شریک ندی.

شريکولو نه.

دا مبارك آيت خو مهمو خبرو ته اشاره کوي:

- چا چي تاسو پيدا کړي ياست، هغه الله دی.

- چا چي تاسو ته د رزق او روزي انتظام کړی، له آسمان نه اوبه وروي او له ځمکي نه دانه او مېوه راشنه کوي، هغه الله دی.

- څوک چي ستاسو د مرگ پرېکړه کوي او تاسو د هغه په اذن مری، هغه الله دی.

- او څوک چي تاسو بیرته راژوندي کوي، هغه الله دی.

- تاسو په خپله پوهېږی چي پدې څلورو کارونو کي "ستاسو پیدایښت، د روزي انتظام، ستاسو د مرگ پرېکړه او ستاسو بیا راژوندي کولو" کي خدای هېڅ شریک نلري.

- څوک چي لدې څلورو کارونو نه کوم یو له الله نه پرته بل چا ته منسوب کړي، هغه په حقیقت کي د شرک مرتکب شوی او داسي څه ئې بل ته منسوب کړي چي الله لره

مختص دي.

دا آيت پورتنی مطلب لا زيات واضح کوي:

يَا أَيُّهَا الَّذِينَ ءَامَنُوا لَا تَكُونُوا كَالَّذِينَ
كَفَرُوا وَ قَالُوا لَاخُونَهُمْ إِذَا ضَرَبُوا فِي
الْأَرْضِ أَوْ كَانُوا غَزَى لَوْ كَانُوا عِنْدَنَا مَا
مَاتُوا وَ مَا قُتِلُوا لِيَجْعَلَ اللَّهُ ذَلِكَ حَسْرَةً
فِي قُلُوبِهِمْ وَ اللَّهُ يَحْيِ وَ يَمِيت وَ اللَّهُ بِمَا
تَعْمَلُونَ بَصِيرٌ*

د مرگ په
هکله له
کافرانه
تصور نه
ډډه وکړی

آل عمران: ۱۵۶

ای مؤمنانو! د هغو په څېر مه کېږئ چې کافران
شول او د خپلو وروڼو په هکله چې په سفر تللي
وو او یا ئې غزا کوله "او هلته یا مړه شوي یا وژل
شوي" وایي: که زموږ په خوا کې وی، نه به مړه
شوي وو او نه به وژل شوي وو!! ترڅو الله دا خبره
د دوی په زړونو کې د حسرت لامل وگرځوي، حال
دا چې د ژوند مرگ پرېکړه الله کوي او الله د هغه

پام چې
مرگ په
غزا او
سفر یا
بلي
طبیعی
پېښي
پوري ونه
تړی

څه ښه ليدونکي دی چي تاسو ئي کوي.

د دې آيت اساسي مطالب دا دي:

- مسلمانان د مرگ او ژوند په هکله له کافرانو تصور نه منع شوي.
- که چا مړينه او وژنه، سفر يا غذا ته منسوب کړه او د وژل شوي او مړ شوي خپلوان په هکله ئي وويل: که زموږ په څنگ کي وي، په غذا کي ئي برخه نه وي اخستې او په سفر نه وي تللي له مړيني او وژني نه به خوندي پاتې شوي وو، د ده دا تصور او اعتقاد کافرانو دی.
- د ژوند مرگ پرېکړه يوازي الله کوي.
- دا کافرانو تصور لدې نه پرته بل څه ندي چي په زړونو کي د حسرت باعث شي، پدې سره الله جل شأنه کافران تعذيبوي.
- د انسان کوم کړه وړه چي له همدې کافرانو اعتقاد نه خړوبه کېږي، که هغه له مرگ نه وېره وي، په جهاد کي برخه نه اخستل وي او سنگر ته د خپلوانو له لېږلو نه ډډه کول وي، الله په ټولو خبر دی او ستاسو د ټولو عملونو شاهد او ناظر

دی.

مسلمانان لدې نه هم منع شوي چي د الله د لاري شهيدان يا په خپل زړه کي مړه وگڼي او يا په خپلو ويناوو کي هغوی ته مړه ووايي. لکه چي قرآن وايي:

وَلَا تَقُولُوا لِمَنْ يُقْتَلُ فِي سَبِيلِ اللَّهِ أَمُوتَ بَلْ أَحْيَاءٌ وَلَكِنْ لَا تَشْعُرُونَ*
البقرة: ۱۵۴

او هغه کسانو ته مړه مه وایاست چي د خدای په لار کي شهيدان شوي، بلکي دوی ژوندي دي خو تاسو نه پوهېږئ.

همداراز لارښوونه کوي چي:

وَلَا تَحْسِبَنَّ الَّذِينَ قُتِلُوا فِي سَبِيلِ اللَّهِ أَمُوتًا بَلْ أَحْيَاءٌ عِنْدَ رَبِّهِمْ يُرْزُقُونَ* فَرحينَ
بِمَا ءَاتَاهُمُ اللَّهُ مِنْ فَضْلِهِ وَ يَسْتَبْشِرُونَ
بِالَّذِينَ لَمْ يَلْحَقُوا بِهِمْ مِّنْ خَلْفِهِمْ أَلَا خَوْفٌ
عَلَيْهِمْ وَ لَا هُمْ يَحْزَنُونَ* يَسْتَبْشِرُونَ بِنِعْمَةِ
مِّنَ اللَّهِ وَ فَضْلٍ وَ أَنَّ اللَّهَ لَا يُضِيعُ أَجْرَ

د الله د
لاری
شهيدانو
ته مړه مه
واياست

المؤمنين* آل عمران: ۱۶۹ - ۱۷۱

او هغه کسان چي د خدای په لار کي شهیدان شوي، مړه مه گنۍ، دوی ژوندي دي او د الله په خوا کي ورته روزي ورکول کېږي. الله چي له خپل فضل نه څه د دوی په برخه کړي، په هغه خوشحالي کوي او د هغو کسانو لپاره هم چي لاتراوسه لدوی سره ندی یوځای شوي او د دوی تر شا دي، پدې خاطر خوشحالي کوي چي نه به پدوی څه وېره وي او نه به غمجن شي* د الله په نعمتونو او فضل به خوشحالي کوي او پدې هم چي الله د مؤمنانو اجر نه ضایع کوي.

د الله د
لاری
شهیدان
مړه مه
گنۍ

د دې آیتونو اساسي مطالب دا دي:

- د الله د لاري شهیدان مړه مه گنۍ.
- د الله د لاري شهیدانو ته مړه مه وایاست.
- دوی ژوندي دي خو تاسو د دوی د ژوند په څرنگوالي نه پوهېږئ.

- دوی نه یوازي ژوندي دي بلکي الله ورته په خپلي خوا کي روزي هم ورکوي.
 - دوی په خپل وضعیت او د الله جل شأنه په هغه فضل چي د دوی په برخه شوی راضي او خوشحاله دي.
 - د خپلو هغو ملگرو د مستقبل په هکله هم خوشحالي کوي چي لاتراوسه لدوی سره ندي یو ځای شوي، پدې خاطر چي گوري د ایمان په لار کي نه وېرې شته او نه غمجن کېدل.
 - د خدای په نعمتونو، فضل او پدې چي الله د مؤمنانو اجر نه ضایع کوي، خوشحالي کوي.
 - له مرگه نه وېرېدل او د الله په لاري کي د شهادت تلوسه، د ایمان نښه ګڼل شوې او د پیغمبر علیه السلام ټولو صحابه وو ته په خطاب کي ویل شوي چي تاسو ټولو د شهادت تمنا کوله:
- وَلَقَدْ كُنْتُمْ تَمَنَّوْنَ الْمَوْتَ مِنْ قَبْلِ أَنْ تَلْقَوْهُ فَقَدْ رَأَيْتُمُوهُ وَأَنْتُمْ تَنْظُرُونَ*
 آل عمران: ۱۴۳
- او یقیناً چي تاسو لدې نه مخکي چي له مرگ سره مخامخ شئ د هغه تمنا مو کوله، نو دا دی ومو لیدو پداسي حال کي چي ورته کتل مو

شهادت

د پیغمبر

او صحابه

وو تمنا

په دې مبارک آيت کي څو مهمي خبري توجه غواړي:

- صحابه وو د شهادت تلوسه درلوده.
- د احد په جگړي کي ئې د دې تمنا د تر سره کېدو فرصت ترلاسه کړ.
- د دې صحنې د نظارې په ځای بايد له هغې نه د خپل آرمان د ترسره کېدو په اړه استفاده شوې وي.

يهودو ته وايي: که تاسو په رښتيا په آخرت ايمان درلودی او له الله سره مو مينه وي نو له مرگ نه به نه وېرېدی او د اوږده ژوند تمنا به مو نه کوله:

قُلْ إِنْ كَانَتْ لَكُمْ الدَّارُ الْآخِرَةُ عِنْدَ اللَّهِ خَالِصَةً مِّنْ دُونِ النَّاسِ فَتَمَنَّوْا الْمَوْتَ إِنْ كُنْتُمْ صَادِقِينَ * وَلَنْ يَتَمَنَّوْهُ أَبَدًا بِمَا قَدَّمْت أَيْدِيهِمْ وَاللَّهُ عَلِيمٌ بِالظَّالِمِينَ * وَلَتَجِدَنَّهُمْ أَحْرَصَ النَّاسِ عَلَى حَيَاةٍ وَمِنَ الَّذِينَ أَشْرَكُوا يَوَدُّ أَحَدُهُمْ لَوْ يُعَمَّرُ أَلْفَ سَنَةٍ وَمَا هُوَ بِمُزَحِّزِهِ مِنَ الْعَذَابِ أَنْ يُعَمَّرَ وَاللَّهُ بَصِيرٌ بِمَا يَعْمَلُونَ *

البقرة: ۹۴-۹۶

د شهادت
عدم تمنا د
يهودانو
نښه

ورته ووايه: که د آخرت کور، د خدای په وړاندي،
 له خلکو نه پرته یوازې ستاسو لپاره وي نو د
 مرگ تمنا وکړی که رښتوني یاست. او په خپلو
 لاسونو ئې چي څه وړاندي کړي د هغه په وجه به
 هيڅکله د مرگ تمنا ونکړي او الله په ظالمانو ښه
 پوه دی. او دوی به تر ټولو زیات په ژوند حریص
 ومومي او له مشرکانو نه هم، هر یو ئې دا
 خوښوي چي کاش زر کاله عمر ورکړی شي، خو
 همدا د عمر اوږدوالی له عذاب نه د دوی
 ژغورونکی ندی او خدای د دوی د عملونو ډېر
 ښه لیدونکی دی.

له مرگ نه
 وېره په
 آخرت د
 عدم
 ایمان ښه
 ده او له
 الله سره د
 مینې
 ادعاء
 تکذیبوي

دا مبارك آيتونه چي د يهودانو د ايمان دعوی پدې دليل
 دروغجنه گڼي چي پدوی کي د شهادت تلوسه مړه شوې او هريو
 ئې د مشرکانو په څېر د اوږده ژوند تمنا لري، څو اساسي خبرو
 ته اشاره کوي:

- يهودانو به ويل چي خدای جنت يوازي زموږ لپاره پيدا
 کړی!! په ټولو خلکو کي به يوازي يهودان جنت ته درومي،

د نورو ځای دوزخ دی او د دوزخ لپاره پیدا شوي.

- که دوی په خپلي دعوی کي رښتونې وی نو له مرگ نه به نه وېرېدل، د شهادت تمنا به ئې په زړونو کي نه ختمېده.
- د دوی مخکني بد عملونه د دې باعث شوي چي له مرگ او د الله په لار کي له شهادت نه وېرې ئې په زړونو کي راپیدا شي.
- دوی پدې اړه د مشرکانو په څېر دي او تر هغوی هم زیات د اوږده ژوند غوښتونکي او له مرگ نه وېرېدونکي دي.
- دا اوږد عمر دوی د خدای له عذاب نه نشي ژغورلی؟!
- الله د دوی د ټولو کړو وړو شاهد دی، ښه پوهېږي چي دوی څه کوي او ولې ئې کوي؟

په همدې ارتباط په بل ځای کي راځي:

قُلْ يَا أَيُّهَا الَّذِينَ هَادُوا إِن زَعَمْتُمْ أَنَّكُمْ أَوْلِيَاءُ لِلَّهِ
مِن دُونِ النَّاسِ فَتَمَنَّوْا الْمَوْتَ إِن كُنْتُمْ صَادِقِينَ*
وَلَا يَتَمَنَّوْنَهُ أَبَدًا بِمَا قَدَّمْت أَيْدِيهِمْ وَاللَّهُ عَلِيمٌ
بِالظَّالِمِينَ* قُلْ إِنَّ الْمَوْتَ الَّذِي تَفِرُّونَ مِنْهُ فَإِنَّهُ

څوك له

مرگه

تښتي؟

مَلَقِيكُمْ ثُمَّ تُرَدُّونَ إِلَىٰ عِلْمِ الْغَيْبِ وَالشَّهَادَةِ
فَيُنَبِّئُكُمْ بِمَا كُنْتُمْ تَعْمَلُونَ*

الجمعة: ۲-۸

ورته ووايه: ای هغو کسانو چي يهودان شوي! که گمان کوی چي فقط تاسو د خدای دوستان یاست، له خلکو پرته، نو د مرگ تمنا وکړی که صادق یاست. د خپلو مخکنیو عملونو په وجه به ئې هیڅکله تمنا ونکړي، خدای دا ظالمان ډېر ښه پیژني. ورته ووايه: هغه مرگ چي تاسو ترې تښتی هرو مرو به تاسو بیامومي، بیا به په غیب او څرگند پوه ذات په لوري ګرځول کېږی، نو تاسو به په خپلو کړو خبر کړي.

له مرگه
تېښته څوک
له مرگه
نشي
ژغورلی

په دې آیتونو کې څو خبرې د زیات پام وړ دي:

۱. یهودانو به ویل: په ټولو انسانانو کې فقط موږ د خدای دوستان یو، د خدای نازولي ټول په موږ کې راپیدا شوي اولیاء او پیغمبران زموږ په قوم کې راپیدا شوي، نو خود به یوازي موږ جنت ته درومو.

ü که دا خبره رښتیا وی او تاسو له خدای سره مینه درلودی
او د الله له اولیاوو او پیغمبرانو سره مو تعلق وی، نو له
مرگ نه به نه وېرېدی او د الله د نیکو او صالح بندگانو په
خېر به د الله په لار کې قرباني ته چمتو وی!!

ü تاسو داسې عملونه کړي چې د هغو په وجه هیڅکله د جنت
طمع نشي کېدی، ستاسو همدا عملونه له مرگ نه د وېرې
لاملونه دي.

ü خدای ظالمان پیژني او پدې ښه پوهېږي چې د ظلمونو په
سبب ئې زړونه تور شوي او له ژوند سره افراطي مینه او له
مرگ نه افراطي وېرې زړونو ته ننوتې.

ü له کوم مرگ نه چې تاسو وېرې لری او د همدې په وجه د الله
په لار کې له جهاد نه ډډه کوی، هغه به ستاسو ملاقات ته
خامخا راځي، نه په تېښته له هغه خلاصېدی شی او نه په
هغه بې غیرتۍ چې د تدبیر نوم ورکوی.

ü بیا به د هغه رب په لور درومی چې په "غائب او شاهد" پوه
دی، نه ستا د زړه پټې خبرې او وسوسې ترې پټې دي او نه
ستا څرگند کړه او په ډېر تکلف جوړې شوې مزینې خبرې او

غولونکي دلائل.

۱۱ د قيامت په ورځ به الله جل شأنه ستا ټول عملونه ستا مخي ته کښېږدي.

د ايمان د خاوندانو په وړاندي د مرگ او ژوند په هکله د ابراهيم عليه السلام باور مخي ته ږدي او فرمايي:

أَلَمْ تَرَ إِلَى الَّذِي حَاجَّ إِبْرَاهِيمَ فِي رَبِّهِ أَنْ آتَاهُ اللَّهُ الْمُلْكَ إِذْ قَالَ إِبْرَاهِيمُ رَبِّيَ الَّذِي يُحْيِي وَيُمِيتُ قَالَ أَنَا أَحْيِي وَأُمِيتُ قَالَ إِبْرَاهِيمُ فَإِنَّ اللَّهَ يَأْتِي بِالشَّمْسِ مِنَ الْمَشْرِقِ فَأْتِ بِهَا مِنَ الْمَغْرِبِ فَبُهِتَ الَّذِي كَفَرَ وَاللَّهُ لَا يَهْدِي الْقَوْمَ الظَّالِمِينَ * البقرة: ۲۵۸

مرگ ژوند د
شپې ورځي
په څېر
وگڼي

هغه څوک دي ونه ليد چي له ابراهيم سره ئې پدې خاطر محاجه کوله چي الله ورته پاچايي ورکړې وه، کله چي ابراهيم وويل: زما رب هغه ذات دی چي ژوندي کول او وژل کوي. وئې ويل: زه يم چي د ژوند مرگ فيصله کوم!! ابراهيم وويل: الله خو لمر له مشرقه راخيژوي ته ئې له مغربه راوړله که رښتونۍ يې، نو هغه چي کافر شوی وو، مبهوت

د مرگ ژوند
په هکله د
ابراهيم عليه
السلام او
نمرو د
اعتقاد او
نظر

او حيران شو "خه ئې د ويلو لپاره نه موندل" او الله ظالمان نه هدايت کوي.

دا مبارك آيت خو مهمي خبري زموږ مخي ته ږدي:

- ابراهيم عليه السلام دا خبره چي د مرگ ژوند واک زما د رب په لاس کي دی، د هغه چا په وړاندي کړې چي اقتدار مغرور کړی وو، ځان ئې د خلکو د مرگ ژوند واکدار گڼلو، ابراهيم عليه السلام ئې بندي کړی وو او د هغه د وژلو او په ستر اور کي د سوزولو فيصله ئې کړې وه. د ابراهيم عليه السلام د دې وينا په اهميت هلته پوهېدی شو چي دا حالت په نظر کي ونيسو. په عادي حالت کي د دې خبري کول يوه معنی لري خو پداسي حالت کي بيله معنی لري چي د چا د وژلو او په اور کي د سوزولو فيصله دي يوه مغرور او بې رحمه واکمن کړې وي، د ده د سوزلو لپاره دي ستر اور بل شوی وي، ټول ولس دي د ده په سوزولو اتفاق کړی وي او د دې مقصد لپاره دي ستر اور بل کړی شوی او په اور کي د ده د اچولو لپاره دي منجنیق تيار شوی وي او ټول ولس دي د تماشا لپاره راغونډ شوی وي!! هغه دي دا هرڅه په خپلو

سترگو گوري او سره لدې دي ووايي: د مرگ ژوند پرېکړه
خو زما رب کوي!!

- مغرور واکدار د ده په ځواب کي وايي: د خلکو د مرگ ژوند
واک خو له ما سره دی، دا دی په خپلو سترگو وگوره چي له
دوو بنديانو څخه يو چي د خلاصولو مستحق دی په مرگ
محکوموم او بل چي د وژلو مستحق دی خوشي کوم!!

- ابراهيم عليه السلام په ځواب کي وايي: زما رب خو هغه
ذات دی چي لمر له ختيځه راخيژوي، ته ئې له لوېديځه
راوخيژوه که رښتونې يې!! يعنی لکه څنگه چي شپه ورځ د
الله په اراده ځي راځي او لمر د ده په اراده له خپله ځايه
راخيژي او په خپل ځای کي پرېوزي او د نړۍ هېڅ ځواک نه
د هغه د تلو راتلو وخت بدلولی شي او نه ئې ځای، همداسي
د مرگ او ژوند پرېکړه هم يوازي د الله له لوري کېږي او
پدې کار کي هم د نړۍ هېڅ ځواک هېڅ برخه نلري.

- ظالمان له الهي لارښوونو نه محروم او د حقيقت له درک نه
عاجز دي، ظلم د دوی زړونه کارېه او عقل مختل کېږي. د
مرگ ژوند په هکله د دوی باورونه د کېږو زړونو او مختل

عقل زېږنده دي.

قرآن وايي چي د مرگ لپاره ثابته نېټه ټاکل شوې چي
هیڅوک ئې نشي بدلولی:

وَمَا كَانَ لِنَفْسٍ أَنْ تَمُوتَ إِلَّا بِإِذْنِ اللَّهِ كِتَابًا
مُّؤَجَّلًا وَمَنْ يُرِدْ ثَوَابَ الدُّنْيَا نُؤْتِهِ مِنْهَا وَمَنْ
يُرِدْ ثَوَابَ الْآخِرَةِ نُؤْتِهِ مِنْهَا وَسَنَجْزِي الشَّكْرِينَ*
آل عمران: ۱۴۵

مرگ په
خپل وخت
او د الله له
اذن نه
وروسته
راځي

هیڅ نفس لره نه بنایي چي ومري مگر د الله په اذن
سره، په لیکل شوې ټاکلې نېټې او څوک چي د
دنیا اجر غواړي له همدې نه ئې برخه ورکوي او
څوک چي د آخرت اجر غواړي له هغه نه ئې برخه
ورکوي او ډېر ژر به شکر کوونکو ته غوره بدله
ورکړو.

په دې مبارک آیت کي د لاندې سترو سترو خبرو لارښوونه
شوې:

• د هر چا د مړیني لپاره معینه نېټه ټاکل شوې.

- دا خاصه نېټه په خاص کتاب کي لیکل شوې. پداسي کتاب کي چي په هغه کي هيڅ تبديلي نشي راتلی.
- مرگ په همدې ټاکل شوې لیکلې نېټې د الله له اذن او اجازې نه وروسته راځي.
- څوک چي د خپلو عملونو دنيائی بدلې غواړي نو الله له هغه نه څه ورکړي او څوک چي د اخروي بدلې په لټه کي وي نو الله ئې له هغه نه ورکړي.
- د خدای شاګر بندگان به ډېر ژر خپل اجر ترلاسه کړي، نه د دوی دنيائی اجر ضايع کېږي او نه اخروي.
- د انسان روح د الله په امر د خاصو مأمور شوو فرشتو په ذریعه قبض کېږي، دا فرشتې د الله او امر د هيڅ تغير او ځنډ نه پرته ترسره کوي:

وَ هُوَ الْقَاهِرُ فَوْقَ عِبَادِهِ وَ يُرْسِلُ عَلَيْكُمْ حَفَظَةً
حَتَّىٰ إِذَا جَاءَ أَحَدَكُمُ الْمَوْتُ تَوَفَّتْهُ رُسُلُنَا وَ هُمْ
لَا يُفَرِّطُونَ *

روح څنګه
قبض کېږي؟

او هغه په خپلو بندگانو مسلط دی، په تاسو باندې ساتونکي رالېږي، تر هغه چې د چا مرگ ورته راوړسېږي، نو زموږ استاخي ئې روح قبض کړي پداسي حال کي چې تېری نکوي.

قُلْ يَتَوَفَّاكُم مَّلَكُ الْمَوْتِ الَّذِي وُكِّلَ بِكُمْ ثُمَّ إِلَىٰ رَبِّكُمْ تُرْجَعُونَ*
السجده: ۱۱

ورته ووايه: هغه فرشتې ستاسو روح قبض کوي چې په تاسو باندې گمارل شوې، بيا د خپل رب په لوري گرځول کېږي.

د انسان روح
د الله په امر د
خاصو مأمور
شوو فرشتو
په ذريعه
قبض کېږي

په دې مبارکو آيتونو کي دا لارښوونې گورو:

- د الله ټول بندگان د ده د سلطې په وړاندې مقهور او محکوم دي.
- ستاسو د حفاظت او ساتني بند و بست ئې کړی، له خپلي خوا ئې ستاسي لپاره ساتونکي موظف کړي.
- دا ساتونکي د مرگ تر ثابتې نېټې ستاسو ساتنه کوي او د دې نېټې په رارسېدو سره ټاکلې فرشتې ستاسو روح قبض کوي.

- نه دا ساتونکې فرشتې او نه د روح اخستونکې په خپل الهي مأموریت کې هېڅ ډول کمې زیاتې او افراط تفریط نه کوي.

چې هر نفس هرومرو او په خپلي ثابتې نېټې د مرگ خوند څکي نو د الله په لار کې له مرگ نه وېره د څه لپاره؟

يَعْبَادِي الَّذِينَ ءَامَنُوا إِنَّ أَرْضِي وَسَعَةٌ فَإِيَّيَ
فَاعْبُدُونِ * كُلُّ نَفْسٍ ذَائِقَةُ الْمَوْتِ ثُمَّ إِلَيْنَا
تُرْجَعُونَ * وَالَّذِينَ ءَامَنُوا وَعَمِلُوا الصَّالِحَاتِ
لَنُبَوِّتَنَّهُمْ مِنَ الْجَنَّةِ غُرَفًا تَجْرِي مِنْ تَحْتِهَا الْأَنْهَارُ
خَالِدِينَ فِيهَا نِعَمَ أَجْرُ الْعَمِلِينَ * الَّذِينَ صَبَرُوا وَ
عَلَى رَبِّهِمْ يَتَوَكَّلُونَ * العنكبوت: ۵۶-۵۹

ای زما با ایمانه بندگانو! زما ځمکه پراخه ده، نو
یوازې زما عبادت وکړی، هر نفس د مرگ د خوند
څکونکی دی، بیا زما په لور راگرځول کېږي او
هغه چې ایمان ئې راوړی او صالح عملونه ئې
کړي، هرو مرو به ئې د جنت پداسې خونو کې
ځای په ځای کړو چې ترې لاندې ویالې بهېږي، په

مبادا د مرگ
له وېرې د الله
له بندگۍ نه
لاس واخلي،
هسي هم هر
نفس د مرگ
خوند څکي،
او د الله په
لوري درومي

هغه کي تلپاته، خومره غوره دی د هغو عمل کوونکو اجر چي
صبر ئې وکړ او په خپل رب توکل کوي.

همداراز وايي:

كُلُّ نَفْسٍ ذَائِقَةُ الْمَوْتِ وَإِنَّمَا تُوَفَّوْنَ أَجُورَكُمْ يَوْمَ
الْقِيَمَةِ فَمَنْ زُحِرَ عَنِ النَّارِ وَ أَدْخَلَ الْجَنَّةَ فَقَدْ
فَازَ وَمَا الْحَيَاةُ الدُّنْيَا إِلَّا مَتَعُ الْغُرُورِ *

البقرة: ۱۸۵

هر نفس د مرگ د خوند څکونکی دی او خبره دا
ده بله نده چي د قيامت په ورځ به خپل اجر په
کامله توگه ترلاسه کوي، نو څوک چي له اور نه
وژغورل شو او جنت ته ننوت، بې شکه چي
بريالی شو او د دنيا دا ژوند خو له غولونکي
متاع نه پرته بل څه ندی.

د آخرت په

پرتله خو د

دنیا دا ژوند

له غولونکي

متاع پرته بل

څه ندی

دا مبارك آيتونه څو مهمي خبري موږ ته بنیي:

- که په خپل ټاټوبي کي له داسي حالت سره مخامخ شوې چي
د يوه آزاد بنده په څېر دي د الله عبادت نشو کولی او ستا د
هيواد واگي د داسي ځواکونو په لاس کي وي چي تا د الله

بندگي ته نه پرېږدي، نو د دين په حای ملک پرېږده او د الله په لار کي هجرت وکړه، د خدای حُکم په پراخه ده، داسي حای ته ولاړ شه چي په ډاډه زړه د خپل رب عبادت وکړي شي.

- او که د مرگ گواښ درته وشو، نوصبر وکړه، له مرگ نه هسي هم چاره نشته، هر نفس خامخا د مرگ خوند څکي.
- که د خدای په لار کي دي د ختو کور له لاسه ورکړ، الله به ئې په عوض کي د جنت بنگلې درکړي، داسي دنگي دنگي بنگلې چي د ونو او ماڼيو لاندې ئې ويالې بهېږي.
- که د څو ورځو دنيايي ژوند دې له لاسه ورکړ نو الله به د جنت تلپاتې ژوند درکړي.
- د عمل کوونکو اجر تر دې هم زيات غوره دی.
- خو هغه عمل کوونکي چي دا غوره اجر به تر لاسه کوي هغه کسان دي چي صبر لري او په خپل رب توکل کوي. مبادا د بې صبري او له الله نه پرته په بل چا او بل څه د اعتماد په نتيجه کي لدې غوره اجر نه محروم شي.

- ستا اجر هيڅکله نه ضايع کېږي، ستا معامله له هغه خدای سره ده چي د عملونو پوره او کامله بدله ئې په خپله ذمه اخستې ده.
 - د همدې نیکو عملونو په نتيجه کي له دوزخ نه ژغورل کېږي، اصلي بريا خو دا ده چي څوک له دوزخ نه وژغورل شي او جنت ئې په برخه شي.
 - دا دنيوي ژوند خو د آخرت په پرتله هسي يوه غولونکې متاع ده. داسي نه چي دا متاع دي له آخرت نه غافل کړي!!
- که ته د الله په لار روان وې او په دې لار کي ومړې يا ووژل شې نو الله به ستا گناهونه درته وبخښي او خپله پيرزوينه به ستا په حال شامله کړي، دا تر هغه څه نه چي نور ئې د ژوندي پاتې کېدو په صورت کي ترلاسه کوي ډېر ډېر غوره دي.

وَلَن قُتِلْتُمْ فِي سَبِيلِ اللَّهِ أَوْ مُتُّمْ لِمَغْفِرَةٍ مِّنَ اللَّهِ
وَرَحْمَةٍ خَيْرٌ مِّمَّا يَجْمَعُونَ * وَلَن قُتِلْتُمْ
لِإِلَى اللَّهِ تَحْشُرُونَ * آل عمران: ۱۵۷-۱۵۸

او که د الله په لار کي ووژل شې يا ومړی نو د الله
بخښنه او پيرزوينه تر هغه څه چي نور ئې ترلاسه

د الله په لار
کي شهادت
د دنيا تر هر
څه غوره دی

کوي ډېره غوره دي.

همداراز فرمايي:

وَمَنْ يَهَاجِرْ فِي سَبِيلِ اللَّهِ يَجِدْ فِي الْأَرْضِ مُرْعَمًا
كَثِيرًا وَسَعَةً وَمَنْ يَخْرُجْ مِنْ بَيْتِهِ مُهَاجِرًا إِلَى اللَّهِ
وَرَسُولِهِ ثُمَّ يُدْرِكْهُ الْمَوْتُ فَقَدْ وَقَعَ أَجْرُهُ عَلَى اللَّهِ
وَكَانَ اللَّهُ غَفُورًا رَحِيمًا *

النساء: ۱۰۰

او څوك چي د الله په لار كي هجرت وكړي، په
ځمكي كي به ډېر څرخايونه او پراخي ومومي او
څوك چي له خپل كور نه د الله او د ده د رسول
لوري ته د مهاجر په څېر ووځي او مرگ ئې بيا
ومومي نو په يقين سره ئې اجر د الله په ذمه شو او
خداى خو بخښونكى او مهربان دى.

همداراز فرمايي:

وَالَّذِينَ هَاجَرُوا فِي سَبِيلِ اللَّهِ ثُمَّ قُتِلُوا أَوْ مَاتُوا
لَيَرْزُقَنَّهُمُ اللَّهُ رِزْقًا حَسَنًا وَإِنَّ اللَّهَ لَهُوَ خَيْرُ
الرَّازِقِينَ *

الحج: ۵۸

د الله په لار
كى د هجرت
او شهادت
په نتيجه
كى هم خپله
دنيوي غوره
برخه ترلاسه
كوى او هم
غوره الهى
اجر

د رزق او
روزي
ضمانت

الله د مهاجر
او مجاهد د
رزق ضامن
دی

او هغه چي د خدای په لار کي ئې هجرت وکړ،
بیا یا ووژل شول یا مړه شول، خدای به حتماً
غوره رزق ورکړي او یقیناً چي الله تر هر چا غوره
رزق ورکوونکی دی.

دا مبارك آيتونه موږ ته وايي:

- داسي گمان مه کوه چي که د الله په لار کي هجرت وکړې،
کور، کلی او پتی پرېږدې، نو د الله په ټولي پراخي ځمکي
کي به نه د پناه ځای پیدا کړې او نه د معیشت وسیله،
داسي نه ده، د الله ځمکه پراخه ده، چي عادي بندگانو ته
رزق او روزي ورکوي د خپلي لاري له مجاهدینو نه به ئې
څنګه سپموي!! پدې دي باید پوخ باور وي چي د هجرت په
صورت کي به له پراخي او کثرت سره مخامخ کېږې نه له
تنګسې او قلت سره.
- الله د هغه خلکو لپاره د غوره رزق ذمه وار دی چي د خدای
په لار کي هجرت کوي او شهیدان ورکوي.
- که د الله او د هغه د رسول په لوري وخوځېدې او په مرګ
واوښتې نو الله ستا اجر په خپله ذمه اخلي، مګر دا درته

کفایت نکوي؟

• د هجرت او د هجرت په دوران کي د مړیني په صورت کي غفور او رحیم خدای به ستا گناهونه درته وبخښي او خپلي پیرزويني به ستا په حال شاملې کړي.

• هغه ولس چي د الله په لار کي هجرت ته اړ شي او له مرگ ژوبلي سره مخامخ شي، الله جل شأنه به د رحمت او پیرزويني لاس د دوی په سر راکارې.

او خوك چي د مرگ له وېري دښمن ته شا کوي، خپل کور کلی دښمن ته پرېږدي، د تېښتي لار غوره کوي پداسي حال کي چي د مقابلې توان لري او شمېر ئې هومره دی چي د دښمن په خلاف ډېر څه کولی شي، نو الله به ئې له سپک او له ذلت نه ډک مرگ سره مخامخ کوي:

أَلَمْ تَرَ إِلَى الَّذِينَ خَرَجُوا مِنْ دِيَارِهِمْ وَهُمْ أُلُوفٌ حَذَرَ الْمَوْتِ فَقَالَ لَهُمُ اللَّهُ مُوتُوا ثُمَّ أَحْيَاهُمْ إِنَّ اللَّهَ لَذُو فَضْلٍ عَلَى النَّاسِ وَلَكِنَّ أَكْثَرَ النَّاسِ لَا يَشْكُرُونَ *

البقرة: ۲۴۳

آيا هغو کسانو ته دي ونه کتل چي له خپلو

خوك د ذلت

په مرگ

محكوم

شوی؟

هغه چي د

مرگ له

ویری ئې

خپل ټاټوبي

دښمن ته

کورونو نه د مرگ له وېري ووتل، پداسي حال
کي چي په زرهاوو وو، نو الله ورته وويل:
ومړی، بيا ئې بيرته راژوندي کړل، يقيناً چي
خدای په خلکو د فضل خاوند دې خو اکثر خلك
شکر نکوي.

دا آيت خو لارښووني کوي:

ü خوک چي له مرگ نه وېرېدلی او د همدې وېري په وجه ئې
دښمن ته شا کړې او خپل کور کلی ئې هغه ته پرېښی، نو په
مرگ محکوم شوي.

ü داسي تېښته شايد له محدودو کسانو او له يوه واړه ټولگي
نه د توجيه وړ وي، خو له يوه ولس او له داسي ډلي نه چي
شمېر ئې زرهاوو ته رسېږي په هيڅصورت د منلو ندی.

ü خدای جل شأنه په خپلو بندگانو د فضل خاوند دې، د
همدې فضل په وجه پداسي حالت کي دوی ته بيا مهلت
ورکوي چي د دائمي مرگ مستحق وي.

ü خو خلك د دې په ځای چي د الله د پيرزوينو قدر وکړي د
ناشکري لار غوره کوي.

قرآن مود ته لارښوونه کوي چي د خو مهمو پرېکړو اصلي او يوازنی واکدار به الله جل شأنه گڼي:

قُلْ اللَّهُمَّ مَلِكُ الْمُلْكِ تُؤْتِي الْمُلْكَ مَنْ تَشَاءُ وَ
تَنْزِعُ الْمُلْكَ مِمَّنْ تَشَاءُ وَ تَعَزُّ مَنْ تَشَاءُ وَ تُدْلُ مَنْ
تَشَاءُ بِيَدِكَ الْخَيْرُ إِنَّكَ عَلَىٰ كُلِّ شَيْءٍ قَدِيرٌ * تُولِجُ
الَّيْلَ فِي النَّهَارِ وَ تُولِجُ النَّهَارَ فِي اللَّيْلِ وَ تُخْرِجُ
الْحَيَّ مِنَ الْمَيِّتِ وَ تُخْرِجُ الْمَيِّتَ مِنَ الْحَيِّ وَ
تَرْزُقُ مَنْ تَشَاءُ بِغَيْرِ حِسَابٍ * آل عمران: ۲۶-۲۷

ووايه: ای باري ربه! د واکمنۍ واکداره! دا ته یی
چي چاته وغواړې واکمني ورکوي او له چانه چي
وغواړې د واکمنۍ "جامه" بېرته باسي، چي چا
ته وغواړی عزت ورکوي او چي خوک وغواړی
سپکوي یی، نښیگنه ټوله ستا په لاس کي ده، بې
شکه چي ته په هر څه قادر ئې، شپه په ورځ کي
ننباسي او ورځ په شپې کي داخلوي، ژوندی له
مړي راباسي او مړی له ژوندي نه راباسي او چي
چاته وغواړی بې حسابه روزي ورکوي.

الله د واک،
عزت، ذلت،
مرگ، ژوند
او رزق
اصلي
واکمن دی.

یوازنی
ټولواک الله
دی چي د
واک، عزت،
ذلت، مرگ،
ژوند او رزق
پرېکړی
کوي

د دې مبارکو آيتونو لارښوونې دا دي:

- ü په هر حالت کي به ستا باور دا وي چي د واکمنۍ اصلي او يوازي واکدار الله دی.
- ü دا پرېکړه د الله له لوري صادره کېږي چي چا ته څومره او څنګه واکمني ورکړي.
- ü دا پرېکړه الله کوي چي د چا د واکمنۍ کرسی څنګه او کله نسکوره کړي.
- ü د عزت ورکړه د الله له لوري ګڼه، پام چي له الله نه پرته له بل چا نه عزت ته د رسېدو طمع ونکړي. مبادا اقتدار ترلاسه کول د عزت نښه وګڼي، ډېر د اقتدار خاوندان سخت ذليل او سپک دي.
- ü د چا د ذلت او سپکاوي پرېکړه هم الله کوي، په خپل عزت له الله نه پرته له بل چا مه وېرېږه. هغه څوک ذليل ګڼه چي د خداي په وړاندي ذليل وي، مبادا ناداري او ناتواني د ذلت نښه وګڼي، ډېر په خړو جامو کي د خداي په وړاندي هومره عزت لري چي د پرېړو غاړو، جګو شملو او دنگو بنگلو

خاوندان ئې د پښو له خاورو سره برابر ندي.

ü د الله هره پرېکړه حکیمانه ده، په هري فیصلې کي ئې خیر مضمردی، خیر او ښیگڼه د خدای په خوا کي او د ده په لار کي لټوه، نه د بل چا په لاس کي او په نورو لارو کي.

ü دا باور دي هیڅکله او په هیڅ حالت کي متزلزل نشي چي الله په هر څه قادر دی، ناتوانه او ضعیفو کسانو ته د ټولني واکمني ورکولی شي او د زر او زور خاوندانو تخت او تاج نسکورولی شي، نه د چا زور او ځواک د ده فیصلې بدلولی شي او نه د چا ضعف او ناتواني د ده پرېکړي ځنډولی شي.

ü لکه څنگه چي شپه او ورځ د الله په اراده او د یوه ستر حکمت له مخي ځي راځي او پدې کار کي له خدای نه پرته د عالم هیڅ ځواک، هیڅ ډول دخالت نشي کولی، نه شپه رالڼدولی شي او نه ورځ اوږدولی شي، همداراز د مرگ ژوند، عزت او ذلت پرېکړه او د واکمني سپارل او بیرته اخستل هم فقط د الله په اراده، د خاصو سننو مطابق او د خاصو مصلحتونو له مخي ترسره کېږي.

ü د رزق او روزي په هکله د الله سنت دا ندی چي چاته د ده د

وړتياوو او استحقاق له مخي رزق او روزي ورکړي، بلکي پدې هکله ئې سنت دا دی چي خپلو بندگانو ته که کافروي که مسلمان، که صالح وي که طالح، له حسابه پرته روزي ورکوي، که ئې چا ته رزق د محاسبې له مخي او له هغه نه وروسته ورکولی چي خپله وړتيا ثابته کړي نو له کافر، عاصي او باغي بنده نه به ئې هر څه سپمولي وو، له عادي اوبو نه به ئې هم محروم کړي وو. مبادا د هغه چا په هکله چي د رزق او روزي ترلاسه کولو لپاره ئې حرامي لاري غوره کړي او د ظلم، تېري، خیانت او نورو حرامو لارو نه ئې ډېر څه ترلاسه کړي، دا گمان وکړې چي خدای ته نازولي دي او د خاصو وړتياوو په وجه ئې دا هر څه ورکړي!! مبادا بډای د عزت خاوند وگنې او نیستم سېک او ذلیل، ډېر مالداران د الله او خلکو په نزد ډېر سېک او ذلیل دي او ډېر نیستم او نادار خلک د الله په وړاندي د ستر عزت خاوندان دي.

په لاندنيو مبارکو آيتونو کي له مرگ نه وېرېدونکي کسان په ډېره دقيقه توگه انځور شوي:

أَلَمْ تَرَ إِلَى الَّذِينَ قِيلَ لَهُمْ كُفُّوا أَيْدِيَكُمْ وَأَقِيمُوا الصَّلَاةَ وَآتُوا

الزَّكَاةَ فَلَمَّا كُتِبَ عَلَيْهِمُ الْقِتَالُ إِذَا فَرِيقٌ مِنْهُمْ
يَخْشَوْنَ النَّاسَ كَخَشْيَةِ اللَّهِ أَوْ أَشَدَّ خَشْيَةً وَقَالُوا
رَبَّنَا لِمَ كَتَبْتَ عَلَيْنَا الْقِتَالَ لَوْ لَا أَخَّرْتَنَا إِلَى أَجَلٍ
قَرِيبٍ قُلْ مَتَّعُ الدُّنْيَا قَلِيلٌ وَالْآخِرَةُ خَيْرٌ لِمَنِ اتَّقَى
وَلَا تُظْلَمُونَ فَتِيلًا * أَيْنَمَا تَكُونُوا يُدْرِكُكُمُ الْمَوْتُ
وَلَوْ كُنْتُمْ فِي بُرُوجٍ مُشِيدَةٍ وَإِنْ تُصْبِهِمْ حَسَنَةٌ
يَقُولُوا هَٰذِهِ مِنْ عِنْدِ اللَّهِ وَإِنْ تُصْبِهِمْ سَيِّئَةٌ يَقُولُوا
هَٰذِهِ مِنْ عِنْدِكَ قُلْ كُلٌّ مِّنْ عِنْدِ اللَّهِ فَمَا لَ هَٰؤُلَاءِ
الْقَوْمِ لَا يَكَادُونَ يَفْقَهُونَ حَدِيثًا * مَا أَصَابَكَ مِنْ
حَسَنَةٍ فَمِنَ اللَّهِ وَمَا أَصَابَكَ مِنْ سَيِّئَةٍ فَمِنَ نَفْسِكَ
وَأَرْسَلْنَاكَ لِلنَّاسِ رَسُولًا وَكَفَى بِاللَّهِ شَهِيدًا *

النساء: ۷۷-۷۹

هغو ته دي ونه کتل چي ورته وويل شو: لاسونه
مو راتم کړی او لمونځ وکړی او زکات ورکړی،
خو چي کله پدوی جهاد فرض کړی شو نو یوه ډله
ئې له خلکو نه داسي وپرېده لکه له خدای نه او یا
تر دې هم سخته وېره او ويل ئې: ای زموږ ربه!
ولې دي په موږ جنگېدل فرض کړ؟ ولې دي تر

له دنیا سره
افراطي مینه
مو له مرگ
نه ویروي
هره نسیکېنه د
الله پیرزوينه
ده، هر کړاو
او ستونزه
ستا د بد
عمل او گناه
نتیجه ده

يوې نږدې نېټې ونه ځنډولو؟ ورته ووايه: د دنيا
 متاع خو وړوکی شی دی او آخرت غوره دی، د
 هغه لپاره چې تقوا ئې غوره کړه او د بڅرکي په
 اندازه به په تاسو تېری ونشي. چي هرځای وی
 مرگ به مو بیا مومي، که څه هم په دنگو کلکو
 مانپو کي وی او چي بنیگنه ئې په برخه شي نو
 وایي: دا خو د خدای له لوري ده، خو که کړاو ئې
 په برخه شي نو وایي: دا خو له تا څخه دي، ورته
 ووايه: ټول د خدای له لوري دي، پدې خلکو څه
 شوي چي په هیڅ خبري نه پوهېږي، له بنیگني
 چي څه ستا په برخه شي نو د خدای له لوري ده او
 چي کړاو او ستونزه درورسېږي نو هغه په خپله
 ستا لخوا ده، ته خو مو خلکو لره یو استاخی
 لېږلی یې او الله د شاهد په حیث کافي دی.

په دې مبارکو آیتونو کي لاندې لارښوونې
 زموږ مخي ته ایښودل شوې:

• ځیني خلك داسي وي چي له دښمن سره د جگړو له

د ښه او بد،
 خیر او شر،
 گټي او
 تاوان
 پرېکړه د
 الله له لوري
 کیږي.

را رسېدو نه د مخه د ځان نښودني يا نورو موخو په خاطر پدې ټينگار کوي چي بايد له دښمن سره د يوې پرېکنده نښتې له لاري خبره پای ته ورسوو او ستونزه د تل لپاره حل کړو، لدوی نه ځيني بيا پدې خاطر د جگړو خبره کوي چي د خپلو ديني او مذهبي دندو په ادا کولو کي لټی کوي او چي کله پدې اړه پدوی اعتراض وشي نو وايي: که له دښمن سره د نښتې او له دين نه د دفاع وخت راوړسېدو نو موږ به ترټولو مخلص ومومی، زموږ په اخلاص او صداقت به هلته پوه شی چي په لومړي خط کي مو توره په لاس او مټي بروهلي وگوری!! خو چي د جگړي وخت راوړسېږي گوری به چي له خلکو داسي وېرېږي لکه له خدای نه او حتی له خلکو نه به ئې وېره هومره وي چي له خدای نه به دومره نه وېرېږي!!

• بيا به وايي: اوس خو د جگړي مناسب وخت ندی، ضروري وسائل ندی برابر شوي، څه وخت ته ضرورت لرو، بايد جگړه وځنډېږي!!

• دوی جگړه او له دښمن سره مخامخ کېدل داسي گڼي لکه د مرگ په لوري چي خوځول کېږي، لکه مرگ چي تيار دوی ته

خپل کومی پرانستی وي او د مرگ نېټه ئې رارسېدلې وي!!
 وايي به: خدای ولې موږ ته د څه نوري مودی لپاره د ژوندي
 پاتې کېدو موقع رانکړه او داسي ژر ئې له جگړو سره مخامخ
 کړو!!

• دې خلکو ته فقط يو ځواب په کار دی، او هغه دا چي: له
 دنيا سره افراطي مينه مو له مرگ نه وېروي، آخرت مو هېر کړی،
 دنيا ته په آخرت ترجيح ورکوي، د همدې لپاره له مرگ نه
 وېرېږي او له جنگ نه ډډه کوي. د الله په عدالت باور نلري،
 گمان کوي چي الله به د مسلمانانو هلي ځلي او قربانۍ ضايع
 کړي، حال دا چي الله د وړي ذرې په اندازه هم په خپلو بندگانو
 ظلم نکوي.

• په دې پوه شى چي په کور کي ناستى سره او کلکو مورچلو
 او دنگو کلاگانو ته پناه وړلو سره هم له مرگ نه نشى
 خلاصېدى، په هر صورت به د مرگ داعى ته لبيک وايي.

• دا کسان داسي دي چي که ستاسو په څنگ کي ئې څه
 نېيگنه په برخه شوه نو دا ستاسو د ملگرتيا نتيجه نه بلکي په
 خپل ځان د خدای پيرزوينه گڼي، خو که له کومي ستونزى سره

مخامخ شوو نو دا ستاسو له لوري گڼي، دوی ته ووايي چي ښه او بد ټول د الله له لوري دي، دوی پدې نه پوهېږي چي د ښه او بد، خير او شر، گټي او تاوان پرېکړه د الله له لوري کېږي.

- هره ښيگڼه د الله پيرزوينه ده، مبادا هغه د خپل عمل نتيجه وگڼي، دا ځکه چي د نيك عمل توفيق هم د الله پيرزوينه ده.

- هر کړاو او ستونزه ستا د بد عمل او گناه نتيجه ده، له ځان نه پرته بل څوک مه ملامتوه.

- د الله پيغمبر هم د خير او شر واکدار نه بلکي د استاځي په حيث لېږل شوی.

- الله پدې شهادت ورکوي چي خير او شر د ده له لوري دي او ستا په عمل پوري تړلي دي، د ده پيغمبر فقط د يوه امين استاځي دنده تر سره کوي، د خير او شر واک او پرېکړه د ده په اختيار کي نده.

همدا راز په لاندي مبارکو آيتونو کي د هغه چا حالت انځور شوی چي له وخت نه مخکي په جگړي ټينگار کوي، خو

دا ټينگار ئې له قوي ايمان او د الله په لار کي د قرباني له جذبې نه نه ئې راولاړ شوی بلکي د بيمار زړه نه راخوټېدلی وي، پدې بې وخته ټينگار سره غواړي چي ځان مخلص او انقلابي وښيي او په خپلو غلطو عملونو او غلطو ويناوو پرده واچوي او خلکو ته وښيي چي که اوس او د سختی ورځي له رارسېدو نه مخکي هغوی څه قصور لري او په عمل کي تر نورو شاته پاتې دي، د جگړې په ورځ به وگوري چي تر هر چا مخکي يو او په لومړي خط کي د دښمن مقابلې کوو، خو چي کله د جگړې اصلي وخت راورسېږي او پدې هکله صريح او واضح فيصله وشي او د قرآن صريح او واضح حکم د هغه غوښتنه وکړي نو دا کسان به داسي ومومي چي سخته وېره به ئې په خبرو کي څرگنده وي، خړی سترگی د هغه چا په خبر چي د مرگ له وېري او هيښته بې هوشه شوی:

وَيَقُولُ الَّذِينَ ءَامَنُوا لَوْ لَا نَزَّلَتْ سُورَةٌ فَإِذَا
 أُنزِلَتْ سُورَةٌ مُحْكَمَةٌ وَ ذُكِرَ فِيهَا الْقِتَالُ
 رَأَيْتَ الَّذِينَ فِي قُلُوبِهِمْ مَرَضٌ يَنْظُرُونَ إِلَيْكَ
 نَظَرَ الْمَغْشَىٰ عَلَيْهِ مِنَ الْمَوْتِ فَأُولَٰئِكَ لَهُمُ*

منافق له
 جگړې نه
 مخکي

طَاعَةً وَ قَوْلٌ مَّعْرُوفٌ فَإِذَا عَزَمَ الْأَمْرُ فَلَوْ
صَدَقُوا اللَّهَ لَكَانَ خَيْرًا لَّهُمْ

محمد: ۲۰-۲۱

او هغه چي ايمان ئې راوړی وايي: ولې کومه
سوره نازل نشوه "چي له دښمن سره د جگړي
اجازه ورکړي" خو کله چي پرېکنده سوره نازل
شوه او په هغی کي د جگړي يادونه وشوه نو د
بیمارو زړونو خاوندان دي لیدل چي ستاسو
لوري ته ئې داسي هک پک لیدل لکه د مرگ له
هیښته د بې هوشه کس لیدل، دوی ته خو
اطاعت او د منلو وړ خبره په کار وه او چي کله
د کار پرېکړه وشي که ئې له خدای سره صداقت
کړی وی دا ورته غوره وو.

منافق له
وخت نه
مخکي په
جگړي
ټینګار کوی
خو د جگړي
په وخت کی
ئې د لافو
باتو او
دروغجنو
ادعاګانو
حقیقت
څرګند شي

د دې مبارکو آیتونو لاندې لارښوونې مزید غور غواړی:

- ځیني کسان داسي وي چي د جهاد په اړه د قرآن د څرګند
حکم غوښتنه کوي او له وخت نه مخکي په جگړي ټینګار
کوي.

- خو چي کله د جگړې اصلي وخت راوړسېږي او پدې هکله وروستی پرېکړه وشي او د قرآن صریح او واضح حکم د هغه غوښتنه وکړي، د دوی او د دوی د لافو باتو او دروغجنو ادعاگانو حقیقت ټولو ته څرگند شي، سخته وېره ئې په خپرو کي راڅرگنده شي، وېره ئې هغه چاته ورته وي چي د مرگ له هیبته بې هوشي ورباندې راغلې وي.
 - دوی نه مخکي له خپل رب سره صداقت کړي او نه وروسته.
 - دا دوی ته غوره او د دوی په خیره چي د جگړې د ورځو له رارسېدو نه مخکي او وروسته ئې له خپل مولا سره په خپلو ژمنو صادقانه عمل کړی وی.
 - د دې صداقت دوی غوښتني دي: اطاعت او قول معروف.
- په بل ځای کي دا مطلب له یوه بل اړخه نه څېړي او وایي:
- وَمَا مُحَمَّدٌ إِلَّا رَسُولٌ قَدْ خَلَتْ مِنْ قَبْلِهِ الرُّسُلُ أَفَإِنْ مَاتَ أَوْ قُتِلَ انْقَلَبْتُمْ عَلَى أَعْقَابِكُمْ وَمَنْ يَنْقَلِبْ عَلَى عَقْبَيْهِ فَلَنْ يَضُرَّ اللَّهَ شَيْئاً وَسَيَجْزِي اللَّهُ الشَّاكِرِينَ * وَمَا كَانَ لِنَفْسٍ أَنْ

پیغمبران د
الله
استاځي
دي

تَمُوتْ إِلَّا بِإِذْنِ اللَّهِ كَتَبًا مُّوَجَّلًا وَمَنْ يُرِدْ ثَوَابَ
الدُّنْيَا نُؤْتِهِ مِنْهَا وَمَنْ يُرِدْ ثَوَابَ الْآخِرَةِ نُؤْتِهِ
مِنْهَا وَسَنَجْزِي الشَّكْرِينَ* وَكَأَيِّنْ مِنْ نَبِيٍّ قَتَلَ
مَعَهُ رِبِّيُّونَ كَثِيرٌ فَمَا وَهَنُوا لِمَا أَصَابَهُمْ فِي
سَبِيلِ اللَّهِ وَمَا ضَعُفُوا وَمَا اسْتَكَانُوا وَاللَّهُ
يُحِبُّ الصَّابِرِينَ* وَمَا كَانَ قَوْلُهُمْ إِلَّا أَنْ قَالُوا رَبَّنَا
اغْفِرْ لَنَا ذُنُوبَنَا وَإِسْرَافَنَا فِي أَمْرِنَا وَثَبَّتْ
أَقْدَامَنَا وَانصُرْنَا عَلَى الْقَوْمِ الْكَافِرِينَ* فَتَاتَاهُمُ
اللَّهُ ثَوَابَ الدُّنْيَا وَحُسْنَ ثَوَابِ الْآخِرَةِ وَاللَّهُ
يُحِبُّ الْمُحْسِنِينَ*

آل عمران: ۱۴۴-۱۴۸

او محمد عليه السلام خو فقط يو استاخي دی
چي لده نه مخکي هم ډېر استاخي لېږل شوي وو،
نو که هغه و مري يا ووژل شي، آيا په خپلو پوندو
په شا گرځي؟! او څوک چي په خپلو پوندو په شا
وگرځي خدای ته هيڅ تاوان نشي رسولی او ډېر
ژر به الله شاكرانو ته اجر ورکړي. او هيڅ نفس لره
نه بنایي چي و مري مگر د الله په اذن سره په ليکل

محمد عليه
السلام د
خدای
استاخي دی
له ده نه
مخکي ډېر
پیغمبران په
خپل وخت
راغلي او
تللي،

د هر چا د
مړیني لپاره
معینه نېټه
ټاکل شوې

شوي ټاکلې نېټې او څوک چي د دنيا اجر غواړي
 له همدې نه ئې برخه ورکوي او څوک چي د آخرت
 اجر غواړي له هغه نه ئې برخه ورکوي او ډېر ژر به
 شکر کوونکو ته غوره بدله ورکړي. او ډېر
 پیغمبران داسي وو چي ډېر خدای پالونکي ئې په
 څنگ کي جنگېدلي، خو د الله په لار کي د
 رسېدلو مصیبتونو په وجه نه سست شول، نه ئې
 د ضعف احساس وکړ او نه ئې "د دښمن په
 وړاندي" ذلت ومنلو او داسي صبر کوونکي په
 خدای گران وي. او خبره به ئې یوازي دا وه چي
 ویل به ئې: ای زموږ ربه! زموږ گناهونه او په خپلو
 چارو کي زموږ تېری او اسراف راته وبخښې او
 زموږ قدمونه استواره کړې او پدې کافر ټولگي
 موږ ته بری راکړې. نو الله دنیوي بدله هم ورکړه او
 د آخرت غوره بدله هم او خدای داسي محسنین
 خوښوي.

ډېر
 پیغمبران
 راغلي او
 تللي، د هر
 یوه په څنگ
 کی ډېر
 خدای
 پالونکي
 راغونډ
 شوي او د
 الله په لار
 کی ئې
 جهادونه
 کړي.

په دې مبارکو آیتونو کي څو مهم درسونه موږ ته راکړي

شوي:

- محمد عليه السلام د نورو پيغبرانو په څېر د خدای د استاځي په حيث ستاسو خوا ته لېږل شوی، دنده ئې دا ده چي د الله پيغام تاسو ته دروړسوي، مبادا د ده د نشتوالي په صورت کي هغه لار پرېږدی چي ده درښودلې، ستاسو معامله له هغه خدای سره ده چي تل ژوندی او ستاسو د کړو وړو شاهد او ناظر دی.
- د هر چا د مړيني لپاره معينه نېټه ټاکل شوې.
- دا خاصه نېټه په خاص کتاب کي ليکل شوې. پداسي کتاب کي چي په هغه کي هيڅ تبديلي نشي راتلی.
- مرگ په همدې ټاکل شوې ليکلې نېټې د الله له اذن او اجازې نه وروسته راځي.
- څوک چي د خپلو عملونو د نيائي بدلې غواړي نو الله له هغه نه څه ورکړي او څوک چي د اخروي بدلې په لټه کي وي نو الله ئې له هغه نه ورکړي.
- د خدای شاګر بندگان به ډېر ژر خپل اجر ترلاسه کړي، نه د دوی د نيائي اجر ضايع کېږي او نه اخروي.

- له محمد عليه السلام نه مخکي ډېر پيغمبران راغلي او تللي، د هر يوه په څنگ کي ډېر خدای پالونکي راغونډ شوي او د الله په لار کي ئې جهادونه کړي.
- د دغو پيغمبرانو خدای منونکي ملگري داسي وو چي د خدای په لار کي له مصيبتونو سره د مخامخ کېدو په وجه نه سست شوي، نه ئې د ضعف او ناتواني احساس کړی او نه د دښمن په وړاندي ذلت او سپکاوي ته تسليم شوي. مبادا تاسو د خدای په لار کي له مصيبتونو سره د مخامخ کېدو په وجه سست شئ، شور شوق او جذبه له لاسه ورکړئ، د دښمن قوت تاسو ووېروي او د هغه په وړاندي د ضعف او ناتواني احساس وکړئ، د دښمن شرائطو ته تسليم شئ او د هغه لويي ومني.
- هغوی تکليفونه گاللي او په هر حالت کي ئې صبر کړی. مبادا تاسو د معمولي تکليفونو او مؤقتي ماتو په وجه بې صبري وکړئ.
- دوی له ماتو نه وروسته هم ندی مایوس شوي، ماتې او هزیمتونه ئې د خپلو اشتبهاتو او اسراف نتیجه گڼلي، له

الله نه ئې د خپلو گناهونو او تېريو معافى غوښتى، سنگر
ئې ندى پرېښى او له مبارزى نه ئې لاس ندى اخستى، تل
ئې له خپل خداى نه د دښمن په ضد خپلي مبارزى كي د بريا
دعا كړې. بايد متوجه وى چي د ايمان تقاضا همدا ده.

- دوى هم دنيوي بريايوي ترلاسه كړې او هم ئې د آخرت فلاح
او سعادت په برخه شوى.

- دا محسنين دي، د احسان لار همدا ده، دوى د خپلو همدې
غوره صفاتو په وجه د خداى د دوستى مستحق شوي،
داسي محسنان په خداى گران وي.

په لاندنيو آيتونو كي چي د احد غمجنه ماتې څپري او په
هغې كي د رښتونو مؤمنانو دريځ په گوته كوي، همدا پورتنې
مطالب له مزيد تفصيل سره پدې الفاظو راغلي:

الَّذِينَ اسْتَجَابُوا لَِّهِ وَ الرَّسُولِ مِنْ بَعْدِ مَا
أَصَابَهُمُ الْقَرْحُ لِلَّذِينَ أَحْسَنُوا مِنْهُمْ وَ اتَّقَوْا أَجْرٌ
عَظِيمٌ * الَّذِينَ قَالَ لَهُمُ النَّاسُ إِنَّ النَّاسَ قَدْ
جَمَعُوا لَكُمْ فَاخْشَوْهُمْ فَزَادَهُمْ إِيمَانًا وَ قَالُوا

د تقوى او
احسان
معنى

حَسْبُنَا اللَّهُ وَ نَعْمَ الْوَكِيلُ* فَانْقَلَبُوا بِنِعْمَةِ مِّنَ
 اللَّهُ وَ فَضْلٍ لَّمْ يَمْسَسْهُمْ سُوءٌ وَ اتَّبَعُوا رِضْوَانَ
 اللَّهُ وَ اللَّهُ ذُو فَضْلٍ عَظِيمٍ* إِنَّمَا ذَلِكُمُ الشَّيْطَانُ
 يُخَوِّفُ أَوْلِيَاءَهُ فَلَا تَخَافُوهُمْ وَ خَافُونَ إِنْ كُنْتُمْ
 مُؤْمِنِينَ* آل عمران: ۱۷۲-۱۷۵

هغه چي د الله او د ده د پیغمبر بلنه ئې پداسي
 حال کي ومنله چي پرهارونه وررسېدلي وو،
 لدوی نه چي چا د احسان او تقوا لار غوره کړه،
 ستر اجر ئې دی، هغه چي خلکو ورته وویل: "د
 دښمنانو" ډېر خلک درته راغونډ شوي، لدوی نه
 باید ووېرېږي، نو دې خبري د دوی ایمان زیات کړ
 او ویل به ئې: خدای موږ ته کافی دی، خومره
 غوره پالونکی، نو د خدای له نعمتونو او
 پیرزويني سره بیرته راوگرځېدل، پداسي حال کي
 چي هیڅ تاوان وروڼه رسېدو او د خدای په رضاء
 پسې ولاړل او خدای د لوی فضل خاوند دې. دا
 خو فقط شیطان وو چي خپل دوستان ئې وېرول،
 نو له هغوی نه مه وېرېږي، له ما ووېرېږي که

خوک چي د
 الله په لار
 کي ژوبل
 شوی خو بیا
 هم د الله او
 پیغمبر په
 حکم جهاد
 ته چمتو
 شوی او د
 پرهارونو په
 وجه له
 جهاد نه ندی
 په شا شوی،
 هغه به ستر
 اجر ترلاسه
 کوي.

مؤمنان ياست.

په دې مبارکو آيتونو کي لاندې مهم مهم درسونه راکړي شوي:

ü هغه کسان چي د الله په لار کي له ژوبلېدو نه وروسته د الله او پيغمبر د حکم د تعميل لپاره جهاد ته چمتو شوي او پرهارونو دوی د خدای په لار کي له جهاد نه ندی ځنډولي، دوی به ستر اجر ترلاسه کوي.

ü خو د "احسان" او "تقوی" په شرط، یعنی له ژوبلېدو نه وروسته ئې نه په چا منت بار کړی، نه ئې له چا د تقدیر او تمجید طمع کړې، نه ئې له چا د بدلې غوښتنه کړې او نه ئې داسي څه کړي او ویلي چي نور وځوروي. له جزع، فزع، شکوه او شکایت نه ئې ځان ساتلی او له بې صبري ئې ډډه کړې. پام کوی چي د الله په لار کي زخمي کېدو نه وروسته د "عدم احسان" او "عدم تقوی" په نتیجه کي له "ستر اجر" نه محروم نشي.

ü د دغو کسانو یو بل صفت دا دی چي د دښمن له زیاتوالي او کثرت نه ندی وېرېدلي، کله چي هغوی ته ویل شوي چي

دښمن په لوی شمېر کې ستاسو په ضد راغونډ شوي،
 هومره چې لدوی نه وېره په کار ده، دې خبرې د دې په ځای
 چې پدوی کې وېره راولاړه کړي، برعکس د دوی ایمان ئې
 مزید مضبوط کړی او ویلي ئې دي چې الله موږ ته کافی دی
 او هغه تر ټولو غوره مولا او وکیل دی.

ü د دغه دریځ او وینا په نتیجه کې هغوی په الهي امتحان کې
 بریالي وگڼل شول، د خدای رضاء ئې ترلاسه کړه، له مزید
 زحمت او تکلیف نه پرته ئې د الله نعمتونه او پیرزويني په
 برخه شوي.

ü څوک چې مسلمانان د دښمن له ځواکونو نه وېروي د قرآن له
 نظره "شیطان" دی، د دې شیطان دا وېره اچونکي تبلیغات
 په هغو کسانو اغېز شیندی چې له شیطان سره ئې دوستی
 وي، د ده تبلیغات په هغه چا اثر نکوي چې له شیطان سره
 ئې خپلي اړیکې قطع کړې وي.

ü د الله حکم او په الله د ایمان تقاضا دا ده چې د دښمن له زور
 ځواک نه ونه وېرېږو او وېره مو یوازې له یوه خدای نه وي.
 په لاندې آیتونو کې له مرگ نه وېره او له جهاد نه ډډه د

منافق نښی گڼل شوې:

قَدْ يَعْلَمُ اللَّهُ الْمُعَوِّقِينَ مِنْكُمْ وَ الْقَائِلِينَ
لَاخُونَهُمْ هَلَمَّ إِلَيْنَا وَلَا يَأْتُونَ الْبَأْسَ إِلَّا قَلِيلًا*
أَشْحَةً عَلَيْكُمْ فَإِذَا جَاءَ الْخَوْفُ رَأَيْتَهُمْ يَنْظُرُونَ
إِلَيْكَ تَدُورُ أَعْيُنُهُمْ كَالَّذِي يُغْشَى عَلَيْهِ مِنَ
الْمَوْتِ فَإِذَا ذَهَبَ الْخَوْفُ سَلَقُوكُمْ بِالنَّسَةِ
حَدَادٍ أَشْحَةً عَلَى الْخَيْرِ أُولَئِكَ لَمْ يُؤْمِنُوا
فَأَحْبَطَ اللَّهُ أَعْمَلَهُمْ وَ كَانَ ذَلِكَ عَلَى اللَّهِ
يَسِيرًا*

الاحزاب: ۱۸-۱۹

بې شکه چې الله هغه کسان ښه پيژندلي چې
خڼه کېږي او خپلو وروڼو ته وايي: زموږ لوري
ته راشی او په جگړې کې برخه نه اخلي مگر
ډېره کمه، په تاسو باندې "د هري ښيگڼې" بخل
کوونکي، چې کله د وېرې حالت راشي نو دوی
به ووينې چې ستا په لوري به داسې گوري چې
سترگی به ئې رغړی، د هغه چا په څېر چې د
مرگ له وېرې او هيبت نه بې هوشه شوی، خو

د نفاق څو
نښې:

له جهاد نه

ډډه، د

مجاهدينو

په ضد

تبليغات او

پدوی د بري

نه پيرزوينه،

له مرگ نه

وېره، د مال

حرص

کله چي د خوف او وېري حالت ختم شي نو په تېرو ژبو له تاسو سره مخامخ کېږي. مال حريص، دوی ایمان ندي راوړی، نو الله د دوی عملونه حبوط کړل او دا کار خدای ته آسانه دی.

دا مبارك آيت چي د جهاد مخالفين ئې معرفي کړي خو مهمو مسئلو ته اشاره کوي:

ü الله جل شأنه دوی ښه پيژني، که هرڅومره بهانې وکړي، خلك وغلوي، د خپل ناروا دريځ لپاره غولونکي دلائل وړاندي کړي، الله جل شأنه هم د دوی عمل معلوم دی هم ئې د زړه کیفیت.

ü دوی په عملي جهاد کي برخه نه اخلي مگر ډېر کم او د مجبوريته په وجه.

ü خپل ملگري هم له جهاد نه منع کوي.

ü په مجاهدينو ئې بری او فتح نه لورېږي.

ü د خوف او وېري په حالت کي ئې وضعیت داسي وي لکه مرگ چي په سترگو گوري او د مرگ هیولا دوی ته خوله خلاصه کړې وي.

ü چي د وېري حالت ختم شي نو د خپلو تېرو ژبو توري له ټپکي راوباسي او د مجاهدينو په خلاف شديد تبليغات

پیل کړي.

ü د تبلیغاتو اصلي انگیزه ئې مال او مقام ترلاسه کول وي.
 ü دوی ایمان ندی راوړی، د دوی د ایمان دعوی خدای نه قبلوي.

ü ټول مخکنې ښه عملونه ئې هم الله جل شأنه ختموي. د دغو منافقینو ظاهري نیک عملونه د الله په وړاندې هېڅ قدر او قیمت نلري.

ü الله ته دا آسانه ده چې د مسلمانانو په ضد د دغو منافقینو هڅی حبط کړي.

خوک چې له الله نه پرته له بل چا نه وېره او طمع لري د هغه په هکله قرآن داسې وايي:

وَ اتَّخَذُوا مِنْ دُونِهِ ءَالِهَةً لَا يَخْلُقُونَ شَيْئاً وَ هُمْ يُخْلَقُونَ وَ لَا يَمْلِكُونَ لْأَنْفُسِهِمْ ضَرّاً وَ لَا نَفْعاً وَ لَا يَمْلِكُونَ مَوْتاً وَ لَا حَيَوةً وَ لَا نُشُوراً*
 الفرقان: ۳

او له الله نه پرته ئې داسې خدايان ځانته غوره کړل چې نه څه پيدا کولی شي "برعکس دوی په

پیداښت،
 گټه، تاوان،
 مرگ، ژوند
 یوازې د الله
 له لوري دي.

خپله پیدا کړی شوي، نه ځانته د څه گټې واک او اختیار لري او نه د څه تاوان او نه د مرگ واک لري او نه د ژوند او نه د بیا خورولو.

په دې مبارک آیت کې څو مهمې لارښوونې گورو:

ü پیدایښت، گټه، تاوان، مرگ، ژوند او بیا خورول یوازې د الله له لوري دي.

ü له خدای نه پرته هر چا ته چې دا کارونه منسوب کړې هغه دي په خدائی نیولی.

ü ځینې خلک داسې څه په خدائی نیسي چې د هېڅ څه د پیدا کولو توان نلري، په خپله پیدا کړی شوي، نه له ځان نه ضرر دفع کولی شي او نه گټه رسولی شي، نه د مرگ واک لري او نه د ژوند.

په لاندې آیتونو کې به وگورئ چې الله جل شأنه د مرگ او ژوند مطلق او یوازنی واکدار معرفی شوی:

إِنَّا نَحْنُ نُحْيِي وَنُمِيتُ وَإِلَيْنَا الْمَصِيرُ*

الذاريات: ۴۳

دا خو فقط موږ يو چي ژوندي کول او وژل کوو او
زموږ په لوري بيرته راگرزېدل دی.

وَأَنَّهُ هُوَ أَمَاتٌ وَأَحْيَا* النجم: ۴۴

او دا چي فقط هغه دی چي وژني او ژوند ورکوي.
نَحْنُ قَدَرْنَا بَيْنَكُمْ الْمَوْتَ وَمَا نَحْنُ بِمَسْبُوقِينَ*
الواقعه: ۶۰

دا موږ يو چي په تاسو کي مو مرگ ټاکلی او له
موږ نه څوک مخکي کېدی نشي.

لَهُ مُلْكُ السَّمَوَاتِ وَ الْأَرْضِ يُحْيِي وَ يُمِيتُ وَ هُوَ
عَلَى كُلِّ شَيْءٍ قَدِيرٌ* الحديد: ۲

د آسمانونو او ځمکي پاچائی ده لره ده، ژوند
ورکوي او وژني او هغه په هر څه قادر دی.

د آسمانونو

او ځمکي

پاچايي الله

لره ده، د

ژوند او

مرگ پرېکړه

هغه کوي،

هغه په هر

کار قادر

دی، تاسو

لره له ده نه

پرته نه کوم

مولا او

دوست شته

او نه کوم

مرستندوی.

إِنَّ اللَّهَ لَهُ مُلْكُ السَّمَوَاتِ وَ الْأَرْضِ يُحْيِي وَ
يُمِيتُ وَ مَا لَكُمْ مِّنْ دُونِ اللَّهِ مِن وَلِيٍّ وَ لَا
نَصِيرٍ * التوبة: ۱۱۲

بې شکه چي الله هغه ذات دی چي د آسمانونو
او ځمکي پاچائی ده لره ده، ژوند ورکوي او
وژني او تاسو لره له ده نه پرته نه کوم مولا او
دوست شته او نه کوم مرستندوی.
هُوَ يُحْيِي وَ يُمِيتُ وَ إِلَيْهِ تُرْجَعُونَ *

یونس: ۵۲

دا خو فقط هغه دی چي ژوندي کول او وژل
کوي او د ده په لوري بیرته راگرځول کېږي.
وَ إِنَّا لَنَحْنُ نُحْيِي وَ نُمِيتُ وَ نَحْنُ الْوَارِثُونَ *
الحجر: ۲۳

او دا خو فقط موږ یو چي ژوندي کول او وژل
کوو او موږ ته هر څه په میراث پاتې کېږي.
وَ هُوَ الَّذِي يُحْيِي وَ يُمِيتُ وَ لَهُ اخْتَلَفَ الْيَلِ وَ
النَّهَارِ أَفَلَا تَعْقِلُونَ * المؤمنون: ۸۰

لکه څنگه

چي شپه او
ورځ د الله په
اراده ځي
راځي، مرگ
ژوند هم د ده
په اراده
تحقق

مومي، ټول
به بېرته د
خپل پيدا
کوونکي
خدای په
لوري
درومي

او هغه خو همغه ذات دی چې ژوند ورکوي او
وژني او د شپې ورځي یو په بل پسې راتگ ده لره
دي، نو آیا تعقل نکوي.

قُلِ اللَّهُ يَحْيِيكُمْ ثُمَّ يُمِيتُكُمْ ثُمَّ يَجْمَعُكُمْ إِلَى يَوْمِ
الْقِيَمَةِ لَا رَيْبَ فِيهِ وَلَكِنَّ أَكْثَرَ النَّاسِ لَا يَعْلَمُونَ
الجاثية: ۲۲

ورته ووايه: دا خو الله دی چې تاسو پيدا کوي،
بيا مو وژني، بيا مو د قيامت په هغه ورځ
راغونډوي چې هيڅ شک پکې نشته، خو اکثر
خلک نه پوهېږي.

لَا إِلَهَ إِلَّا هُوَ يُحْيِي وَيُمِيتُ رَبُّكُمْ وَرَبَّ آبَائِكُمُ
الْأَوَّلِينَ*
الدخان: ۸

لده نه پرته بل خدای نشته، ژوند ورکوي او
وژني، همغه ستاسو پالونکی او ستاسو د
لومړنيو پلرونو پالونکی رب.

اللَّهُ يَتَوَفَّى الْأَنْفُسَ حِينَ مَوْتِهَا وَالَّتِي لَمْ تَمُتْ
فِي مَنَامِهَا فَيُمْسِكُ الَّتِي قَضَىٰ عَلَيْهَا الْمَوْتَ وَ

هغه ذات

چې د
ځمکي او
آسمانونو

واکمن دی
او شپه ورځ
راولي، د
ژوند او
مرگ پرېکړه

هم کوي،

خوب د مرگ
یوه بیلگه ده

يُرْسَلُ الْآخِرَىٰ إِلَىٰ أَجَلٍ مُّسَمًّى إِنَّ فِي ذَلِكَ لَآيَاتٍ
لِّقَوْمٍ يَتَفَكَّرُونَ *

الزمر: ۴۲

الله له ساه لرونکو نه د مرگ په وخت کي ساه
اخلي او له هغو چي مړه شوي نه وي د خوب په
وخت کي، نو د چا چي د مرگ پرېکړه شوې وي
ساه ئې له ځان سره ساتي او بله تر ټاکلې نېټې
بیرته لېږي، بې شکه چي پدې کي فکر کونکو ته
ډېري نښي دي.

خدای هم د
مرگ په
وخت کي د
ساه لرونکو
روح قبض
کوي او هم
ئې د خوب
په وخت کي.

دا مبارك آيت خو مهمي لارښووني کوي:

ü خوب د مرگ يوه بيلگه ده.

ü خدای هم د مرگ په وخت کي د ساه لرونکو روح قبض کوي
او هم د خوب په وخت کي.

ü که ئې د مرگ پرېکړه شوې وي روح ئې ساتل کېږي او بل ته
خپله روح تر ټاکلې نېټې بیرته ورگرځوي.

ü د فکر خاوندان پدې خبري کي د حقایقو ډېري نښي گوري.

هُوَ الَّذِي خَلَقَكُمْ مِّنْ تُرَابٍ ثُمَّ مِّنْ نُطْفَةٍ ثُمَّ مِّنْ
عَلَقَةٍ ثُمَّ يُخْرِجُكُمْ طِفْلاً ثُمَّ لَتَبَلِّغُوا أَشَدَّكُمْ ثُمَّ
لَتَكُونُوا شِوْخاً وَمِنْكُمْ مَّنْ يَمُوتُ مِن قَبْلٍ وَلَ
تَبَلِّغُوا أَجْلاً مُّسَمًّى وَلَعَلَّكُمْ تَعْقِلُونَ* هُوَ الَّذِي
يُحْيِي وَيَمِيتُ فَإِذَا قَضَىٰ أَمْرًا فَإِنَّمَا يَقُولُ لَهُ كُنْ
فَيَكُونُ*

غافر: ۲۷-۲۸

دی هغه ذات دی چي تاسو ئې له خاوري راپیدا
کړی، بیا له نطفې څخه، بیا له علقي څخه، بیا مو
د ماشوم په بڼه کي راباسي، بیا مو تر هغه روزنه
کوي چي خپل پیاوړتوب ته ورسېږي، بیا تر څو
چي بوډا شي او له تاسو نه ځيني لدې نه د مخه په
مرگ محکوم شي او "ځيني نور" تر هغه چي ټاکلي
نېټې ته ورسېږي او د دې لپاره چي تعقل وکړي.
دی خو همغه ذات دی چي ژوند ورکوي او وژني،
خو کله چي د کوم کار پرېکړه وکړي نو فقط ورته
وايي: وشه، نو کېږي.

د انسان
لومړی
پیدایښت له
خاورو او
پرله پسې
پیدایښت
ئې له خاورو
او د ژوند
بېل بېل
پړاوونه ئې
د الله په
اراده

پدې مبارکو آیتونو کي دا لارښووني زموږ پام ځانته
اړوي:

- الله جل شأنه د انسان پيدانبت په لومړي سر کي له خاورو پيل کړی او اوس هم د ده نطفه له هغو شيانو راپيدا کوي چي له خاورو جوړېږي، له خاورو پيدا شوې غله او مېوه د انسان په وجود کي د ده په نطفی بدله کړې.
- دا نطفه وروزي، د مور رحم پوري خوړند شي، مزید ئې ستر کړي او د مکمل ماشوم په بڼه کي ئې دنيا ته راوباسي، مزید ئې وپالي او د پياوړتوب وروستی پړاو ته ئې ورسوي او له هغه ځايه ئې د ضعف پړاو پيل شي او بوډاتوب ته ورسېږي، ځيني په مخکنیو مراحلو کي ومري او ځيني تر ټاکل شوې نېټې ورسېږي.
- د کوم چا په اراده چي تاسو پيدا شوي ياست او د ژوند دا بيل بيل پړاوونه پلي کوی، د مرگ ژوند پرېکړي همدغه ذات کوي.
- يوازي د يوه حکم په صادرولو سره د هر هغه کار د ترسره کېدو لړۍ پيل کېږي چي ده ئې د ترسره کېدو پرېکړه کړې.
- که د عقل خاوند پدې مقدمې کي تعقل وکړي په ډېرو حقايقو پوهېدی شي.

څوک چې ژوند او مرگ طبیعت او طبیعی پېښو ته منسوبوي، ناپوه دی او د بې بنسټه گمان په اساس دا خبره کوي:

قَالُوا مَا هِيَ إِلَّا حَيَاتُنَا الدُّنْيَا نَمُوتُ وَ نَحْيَا وَ
مَا يَهْلِكُنَا إِلَّا الدَّهْرُ وَ مَا لَهُمْ بِذَلِكَ مِنْ عِلْمٍ إِنْ
هُمْ إِلَّا يَظُنُّونَ *

الباقية: ۲۴

وايي: دا خو فقط دنيوي ژوند دی چې مرو او ژوندي کېږو او له دهر نه پرته مو بل څه نه وژني، پداسي حال کي چې پدې هکله هيڅ علم نلري، يوازي گمانونه کوي.

دهري څوک
دی، او د
مرگ ژوند
په هکله څه
وايي؟

دا مبارك آيت موږ ته وايي:

- ځيني کسان له آخرت نه انکار کوي او مرگ ژوند دهر او طبیعت ته منسوبوي.
- دا کسان ناپوه او له حقيقت نه بې خبره دي.
- د دوی دا تصور او عقیده هيڅ علمي بنسټ نلري، هسي خيال او گمان دی.

قرآن د هغو خلکو په ځواب کي چي د بيا راژوندي کېدو په هکله شک لري وايي:

فَانْظُرْ إِلَىٰ ءَآثَرِ رَحْمَتِ اللَّهِ كَيْفَ يَحْيِي الْأَرْضَ
بَعْدَ مَوْتِهَا إِنَّ ذَٰلِكَ لَمُحْيِ الْمَوْتَىٰ وَهُوَ عَلَىٰ كُلِّ
شَيْءٍ قَدِيرٌ*
الروم: ۵۰

نو د الله د رحمت نښو ته وگوره چي څنگه ځمکه
له خپلي مړيني نه وروسته راژوندي کوي، بې
شکه چي همدا ذات د مړو راژوندي کوونکی دی
او هغه په هر کار برلاسی دی.

څنگه د بيا
ژوندون نه
انکار کوی
حال دا چي
هره شېبه ئې
بيلگي
گوری

دا مبارك آيت له بعثت او بيا ژوندي کېدو نه انکار کونکو
ته دوه ستر دلائل وړاندي کوي:

- پداسي حال کي چي هره شېبه له مړې خاوري نه د ژوو د
پيدا کېدو بيلگي گورې، په يوه باران سره د مړې ځمکي له
تل نه رنگ رنگ ژوي سر رااوچت کړي، تا ته ولې له خاورو
نه د انسان د بيا راپيدا کولو کار گران بريښی.
- تا نه يوازي د بيا ژوندي کولو بيلگو ته پام ندی کړی بلکي
د پيدا کوونکي خدای د قدرت نښو ته دي هم توجه نده

کړې. آیا د ځمکې آسمانونو او دغه ستر او بې انتها عالم او پراخ کائنات او د هغه په غېږ کې د بې شمېره مخلوقاتو پیدا کوونکې، پالونکې، ساتونکې او روزونکې رب لدې نه عاجز گنې چې انسان بیا راپیدا کړي؟! مگر پدې خور عالم کې د الله د قدرت بې شمېره نښې ستا لپاره کفایت نکوي چې همدا قدیر خدای د انسان په پیدا کولو قادر وگنې!!

همدا راز فرمایي:

وَ هُوَ الَّذِي يُرْسِلُ الرِّيحَ بُشْرًا بَيْنَ يَدَيْ رَحْمَتِهِ
حَتَّىٰ إِذَا أَقْلَتَ سَحَابًا ثِقَالًا سَفَّاهُ لِبَدٍ مَّيِّتٍ
فَأَنْزَلْنَا بِهِ الْمَاءَ فَأَخْرَجْنَا بِهِ مِنْ كُلِّ الثَّمَرَاتِ
كَذَٰلِكَ نُخْرِجُ الْمَوْتَىٰ لَعَلَّكُمْ تَذَكَّرُونَ *

الاعراف: ۵۷

او دی هغه ذات دی چې بادونه د خپل رحمت "باران" نه مخکې د زېږي په څېر لېږي، تر هغه چې درنې ورپېڅي اوچتي کړي، د مړه ټاټوبي په لوري ئې وخوځوو، نو په هغه سره اوبه راواوروو او پدې سره ټولي مېوې راشنې کړو، همداراز به

مړه به داسې
راژوندي
کوي لکه
مېوې چې
راشنې کوي

مړي راباسو، امید دی پند واخلي.

دا مبارك آيت په خو مهمو خبرو تأكيد كوي:

- هغه ذات چي د ده په حكم بادونه خوځېږي، وربځي هغو لېرو لېرو سيمو ته انتقالوي چي باران ته اړي او سترگي په لاري دي، په هغوی باران وروي او په همدې باران سره د ځمکي له زړه نه راز راز دانې او مېوې راشنې کوي، همدا ذات به مړي همداسي بيا راژوندي کوي.

- تاسو چي هره ورځ د يوې سيلۍ په ذريعه د بيا ژوندون بيلگي په خپلو سترگو گورې څنگه د قيامت په ورځ بيا ژوندون درته گران برينسې؟

- د هري سيلۍ نه وروسته د ژوندون د لړۍ پيل کېدل خو بايد تاسو ته هره شيبه د قيامت ورځ دريادولی.

قرآن پدې تأكيد کوي چي که له يوې خوا په باران سره د مړې ځمکي د بيا بيا راژوندي کېدو ورځنی بهر د قيامت په ورځ د بيا راژوندي کېدو ښوونه کوي له بلي خوا د انسان مرگ دا خبره ثابتوي چي انسان د يوه داسي ځواک په وړاندي مقهور او محکوم دی چي د مرگ ژوند اصلي واکمن دی، د مرگ ژوند پرېکړي د هغه له لوري دي او انسان طوعاً او کرهاً دې پرېکړو

ته تسليم دى. انسان نه غواړی زور شي، د ځوانۍ ځواک او توان له لاسه ورکړي، ضعيف او ناتوانه شي او په پای کې په مرگ محکوم شي، دا څوک دى چې انسان ئې د دغه بهر په وړاندي بې وسه کړي، دا څوک دى چې د انسان د خوښۍ او رضا خلاف د ده د زړښت او مرگ پرېکړه کوي او د مرگ په وړاندي غاړه ايښودو ته ئې اړ کوي؟ ستا د مرگ پرېکړه همغه ذات کوي چې ته ئې پيدا کړى يې.

فَلَوْ لَا إِذَا بَلَغَتِ الْحُلُقُومَ * وَأَنْتُمْ حِينَتُمْ تَنْظُرُونَ
* وَنَحْنُ أَقْرَبُ إِلَيْهِ مِنْكُمْ * وَلَكِنْ لَا تُبْصِرُونَ * فَلَوْ
لَا إِنْ كُنْتُمْ غَيْرَ مَدِينِينَ * تَرْجِعُونَهَا إِنْ كُنْتُمْ
صَادِقِينَ *

الواقعة: ۸۳-۸۷

نو که داسې نه وي، کله چې "روح" ستوني ته راوړسېږي او تاسو هغه وخت په خپلو سترگو گوری او موږ تر تاسو ورته نږدې وو خو تاسو "مو" نه وینی، نو که تاسو محکوم او مقهور نه یاست بیرته ئې وگرځوی که رښتوني یاست.

ستا مرگ او
د مرگ په
وړاندي ستا
عجز، د الله
د شته والي
څرگنده نښه

په دې مبارکو آیتونو کې لاندې مهمې خبرې زموږ مخې ته ایښودل شوې:

- که تاسو د هغه خدای د ارادی په وړاندي مقهور او محکوم نه یاست چې د مرگ او ژوند واکمن دی، نو کله چې ستاسو روح ستوني ته راوړسېږي، مړی د نزعی په حالت کې گوري، هڅه مو دا وي چې هغه له مرگ نه وژغوري، خپل ټول توان طاقت په کار وړي، نو که کولی شئ دا د وتو په حالت کې روح بیرته وگرځوئ، دا عزیز مو له مرگ نه وژغوري که رښتوني یاست!!
- تاسو چې کله د خپل هغه عزیز خواته راغونډ یاست چې روح ئې د وتو په حال کې وي او دا تمنا کوی چې هغه له مرگ نه وژغورل شي یا کم له کمه څه نور مهلت ورکړی شي، یا ئې دردناک حالت بدل او ساه ئې په آسانی ووځي، خو یوه تمنا مو هم نشي ترسره کېدی، فقط د ناهیلۍ او بې وسۍ په حال کې د ده سخت حالت ته حیران حیران گوري، پوه شئ چې پدې وخت کې الله جل شأنه همدلته، د ده خواته، تر تاسو هغه ته نږدې او قریب وي.
- که له خدای نه منکر انسان په خپلي غلطې عقیدې کې رښتوني وی او د هغه رب په وړاندي مقهور او محکوم نه وي چې د مرگ ژوند پرېکړه کوي نو د مرگ چاره به ئې کړې

وه او د دغه قاهر ذات پرېکړه به ئې ځنډولې وه.

قرآن وايي چي نه يوازي د مرگ لپاره خاصه تغيير نه منونکې نېټه ټاکل شوې او په خپل وخت راځي بلکي د ځمکي په سر هر مصيبت او د انسان په ژوند کي هره پيښه د الله په اراده او له مخکي نه د ليکل شوې ټاکلې نېټې سره سم راځي:

مَا أَصَابَ مِنْ مُصِيبَةٍ فِي الْأَرْضِ وَ لَا فِي أَنْفُسِكُمْ إِلَّا فِي كِتَابٍ مِّنْ قَبْلِ أَنْ نَبْرَأَهَا إِنَّ ذَلِكَ عَلَى اللَّهِ يَسِيرٌ * لَّكَيْلًا تَأْسَوْا عَلَى مَا فَاتَكُمْ وَ لَا تَفْرَحُوا بِمَا آتَاكُمْ وَ اللَّهُ لَا يَحِبُّ كُلَّ مُخْتَالٍ فَخُورٍ *

الحديد: ۲۲-۲۳

نه په ځمکي کي کوم مصيبت واقع کېږي او نه په خپله تاسو کي مگر دا چي په کتاب کي ليکل شوی مخکي لدې چي پيدائی کړو. تر څو په هغه څه مایوس نشی چي له لاسه ئې ورکوی او په هغه څه چي درکوي ئې بې ځايه خوشحالي ونکړی او خدای هېڅ کبرجن او فخرکوونکی نه خوښوي.

مصيبتونه
تصادفي نه
راځي، د هر
مصيبت ته
ځانگړې
ثابته نېټه
ټاکل شوې

په دې مبارکو آيتونو کي لاندې مهمې توصيې شوې:

- مصيبتونه په خپل سر او تصادفي نه راځي.
- د هر مصيبت لپاره خاصه نېټه ټاکل شوې.
- دا ټاکلې نېټه په داسې کتاب کي ليکل شوې چي له الله نه پرته هيڅوک په هغه کي تصرف نشي کولی.
- د مصيبت د پيدايښت نه د مخه د هغه د واقع کېدو ثابته نېټه ليکل شوې.
- دا کار خداى ته آسانه دى.
- څوک چي پدې حقيقت باور لري، نه پدې مايوسه کېږي چي د کوم مصيبت په ترڅ کي څه له لاسه ورکړي او نه پدې بې ځايه خوشحالي کوي چي څه ترلاسه کړي.
- د مصيبتونو په هکله دا عقیده انسان له دوو کرکجنو خصلتونو: کبر او فخر څخه ژغوري. دا خصلتونه د خداى نه خونېږي.
- له جگړې نه د تنستېدونکو په اړه وايي: دوى خو له خپل

خدای سره ژمنه کړې وه چي دښمن ته به شا نه اړوي او سنگر به دښمن ته نه پرېږدي، خو وتښتېدل، پداسي حال کي چي تېښته نه له مرگ نه دوی ژغورلی شي او نه له وژل کېدو نه:

وَلَقَدْ كَانُوا عَهْدُوا اللَّهَ مِنْ قَبْلُ لَا يُولُونَ الدَّابِرَ
وَكَانَ عَهْدُ اللَّهِ مَسْئُولاً * قُلْ لَنْ يَنْفَعَكُمْ الْفَرَارُ
إِنْ فَرَرْتُمْ مِنَ الْمَوْتِ أَوِ الْقَتْلِ وَإِذَا لَا تُمْتَعُونَ
إِلَّا قَلِيلاً * قُلْ مَنْ ذَا الَّذِي يَعْصِمُكُمْ مِنَ اللَّهِ إِنْ
أَرَادَ بِكُمْ سُوءًا أَوْ أَرَادَ بِكُمْ رَحْمَةً وَ لَا يَجِدُونَ
لَهُمْ مِنْ دُونِ اللَّهِ وَلِيًّا وَلَا نَصِيرًا *

الاحزاب: ۱۵-۱۷

او يقيناً چي دوی له خدای سره ژمنه کړې وه چي شا به نه اړوي، له خدای سره د ژمنو خو پوښتنه کېږي!! ورته ووايه: تېښته تاسو ته هيڅ گټه نشي رسولی، که له مرگ يا له وژل کېدو نه وتښتی او پدې صورت کي خو ډېر لږ برخمن کېدی شي. ورته ووايه: هغه څوک دی چي تاسو له خدای نه وساتئ که هغه تاسو ته د کوم کړاو اراده وکړي يا د کومي پيرزويني اراده او دوی خو له الله نه پرته

که خدای تا
ته د ضرر
اراده کړې
وی یا د
پيرزويني،
نه ئې ته
مخنيوی
کولی شي او
نه دښمن،
تېښته او
دښمن ته شا
کول تاله
مرگه نشي
ژغورلی

نه کوم مولا موندلی شی او نه کوم مرستندوی.

په دې مبارکو آیتونو کې خو مهمې لارښوونې زموږ مخې ته ایښودل شوې:

- دښمن ته شا کول او خپله مورچل ورته پرېښودل د هغې ژمنې خلاف کار دی چې هر مسلمان ئې له خپل رب سره لري هغه ژمنه چې په خدای د ایمان او په قرآن د باور غوښتنه ده.
- دا څه عادی ژمنه نده، خدای حتماً د هغې پوښتنه کوي.
- له دښمن نه تېښته او سنگر ورته پرېښودل، نه تا له مرگ نه ژغورلی شي او نه له وژل کېدو نه.
- که فرضاً د تېښتې په نتیجه کې له وژل کېدو نه وژغول شي، ما ته ووايه چې څومره وخت به نور ژوندی وي، چا دا تضمین درکړی؟!!
- آیا داسې څوک او یا داسې کوم تدبیر په نظر درځي چې له خدای څخه دي وساتلی شي؟ که خدای ستا لپاره د کوم ضرر اراده وکړي هغه څوک دی چې د دې ضرر مخه ونیسي؟ او که خدای ستا د بري او فتحې اراده کړې وي هغه څوک دی چې د

دې مانع شي.

- له الله نه پرته نه کوم مولا او چاري سنبالونکي لري او نه کوم مرستندوی.

په دې هکله په بل ځای کې داسې لولو:

سَيَقُولُ لَكَ الْمُخَلْفُونَ مِنَ الْأَعْرَابِ شَغَلَتْنَا أَمْوَالُنَا
وَأَهْلُونَا فَاسْتَغْفِرْ لَنَا يَقُولُونَ بِالسَّنَتِهِمْ مَا لَيْسَ
فِي قُلُوبِهِمْ قُلْ فَمَنْ يَمْلِكُ لَكُمْ مِنَ اللَّهِ شَيْئاً إِنْ
أَرَادَ بِكُمْ ضَرّاً أَوْ أَرَادَ بِكُمْ نَفْعاً بَلْ كَانَ اللَّهُ بِمَا
تَعْمَلُونَ خَبِيراً * بَلْ ظَنَنْتُمْ أَنْ لَنْ يَنْقَلِبَ الرَّسُولُ وَ
الْمُؤْمِنُونَ إِلَى أَهْلِيهِمْ أَبَدًا وَ زَيْنَ ذَلِكَ فِي
قُلُوبِكُمْ وَ ظَنَنْتُمْ ظَنَ السَّوْءِ وَ كُنْتُمْ قَوْمًا بُورًا * وَ
مَنْ لَمْ يُؤْمِنْ بِاللَّهِ وَ رَسُولِهِ فَإِنَّا أَعْتَدْنَا لِلْكَافِرِينَ
سَعيراً *

الفتح: ۱۱-۱۳

وروسته پاتې کړی شوي کوچیان به هرو مرو
وايي: خپل مال او عيال مشغول کړو "په جگړې
کې له برخې اخستو نه ئې محروم کړو" په خپله ژبه
هغه څه وايي چې په زړه کې ئې نشته، ورته

د هغو
کسانو
بهانې چې له
جهاد نه ډډه
کوي
په کور کې
ستا شته
والی د الله
له لوري
ټاکلی ضرر
نشي دفعه
کولی

او نه ستا
غیابت د
ټاکلې گټې
د ځنډېدو
باعث کېدی
شي

ووايه: نو هغه څوك دى چي له خداى نه تاسو ته
د څه واكمن وي، كه هغه د ضرر اراده درته
وكړي يا د كومي گټي اراده، داسي نده بلكه
خداى ستاسو په كړو وړو بڼه خبر دى. بلكه تاسو
گمان وكړ چي پيغمبر او مؤمنان به هيڅكله خپلو
خپلوانو ته روغ رمت راونه گرځي، دا تصور
ستاسو زړونو كي بنايست وموند او بدگماني مو
وكړه، بې خبره ډله ياست. او څوك چي په خداى
او د ده په رسول ايمان رانه وړي نو موږ دغو
كافرانو ته لمبې تيارې كړې.

د دې مباركو آيتونو هدايات دا دي:

- ستاسو به برى په برخه شي، د دې بري نه وروسته به هغه
كسان چي پدې جگړي كي ئې له برخى اخستو نه ډډه كړې
وه، ستاسي خوا ته راځي او په جگړي كي د برخى نه اخستو
عذرونه به وړاندي كوي.
- دوى به وايي: مالي مشكلاتو او كورنى ستونزو موږ په
جگړي كي له برخى اخستو نه محروم كړو. موږ ته له خداى نه

مغفرت وغواړه.

- دا هسي د خولې خبري دي، نه ئې مالي او کورنۍ ستونزې درلودې او نه په جهاد کې له برخې نه اخستو نه نادم دی او نه له زړه نه د بڅبنې او مغفرت تلوسه لري.
- دوی ته ووايه: که تاسو په خپل کور کې او د خپل مال عيال څارنه کوی او خدای په همدې وخت کې ستاسو لپاره د کوم تاوان اراده وکړي څوک ئې مخنيوی کولی شي او که تاسو په جهاد کې برخه واخلي او خپل مال او عيال خدای ته حواله کړی او په همدې وخت کې خدای تاسو ته د کومې گټې اراده وکړي څوک ئې مخنيوی کولی شي؟ ستا حضور او غياب د الله کومه پرېکړه بدلولی يا ځنډولی شي!!
- خدای ښه پوهېږي چې تاسو څه کول او ستاسو د دغو کړو وړو لاملونه څه وو.
- په حقيقت کې تاسو داسې گمان کولو چې پيغمبر عليه السلام او ملگري به ئې هيڅکله لدې جگړې نه روغ رمت خپلو کورنيو ته راونه گرځي، دغه بدگمانې پدې جگړې کې له برخې اخستو نه په شا کړي.

- جهاد ته تلونکي نه بلکي تاسو د تباهي کندی ته په لوبډو وئ، ستاسو لار او دريځ د تباهي موجب وو نه د هغو کسانو چي خپل هرڅه ئې خدای ته حواله کړي او د دښمن د مقابلې لپاره د جنگ ميدان ته تللي.
- څوک چي له دښمن سره د مقابلې په حساس پړاو کي، په خدای او پيغمبر باندې د ايمان له غوښتنو سره سم، په جهاد کي برخه وانخلي او هغه څه وکړي چي يوازي له کافر نه ئې انتظار کېدی شي، داسي کافرانو ته خدای د جهنم د اور لمبې تيارې کړې.

وَءَاخِرُ دَعْوَانَا اِنَّ الْحَمْدُ لِلّٰهِ رَبِّ الْعَالَمِينَ